

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగ్రాధ వేదాంత విచార వాహినీ
అజ్ఞాన గాఢాంధ్ర తమో వినాశినీ!
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగీయై
భోగములమధ్య త్యాగీయై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

శ్రీ విచిత్ర తీర్థ స్వామీలవారు

9494784647

సంపుటము 72 సంచిక 8

శ్రీవికారి నామ సంవత్సరము

శ్రావణ మాసము - ఆగష్టు 2019

సంపత్కర చందా :	రూ. 100/-
జీవిత చందా :	2,000/-
పోషకులు :	3,116/-
రాజపోషకులు :	5,116/-
మహారాజపోషకులు :	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

* **విషయసూచిక** *

1. భగవన్నుతి.....	4
2. ప్రార్థన.....	5
3. వాసనలు.....	6
4. శ్రీమద్భాగవతామృతము.....	10
6. సుభాషిత రత్నమాల.....	14
7. సుమతి శతకము.....	15
8. జపసాధన.....	16
9. శ్రీరమణాశ్రమ జీవితము.....	20
10. శ్రీవాసుదేవ కథా సుధ.....	21
11. శ్రీనరసింహశతకము.....	26
15. సూక్తిసుధాకరము.....	27
13. మహాభారతము.....	28
14. సద్గురుదేవుల ఆరాధన.....	37
15. భక్తులకు విజ్ఞప్తి “ప్రహారి నిర్మాణము”...41	
16. అధిష్ఠాన మందిర నిర్మాణము.....	42

ముఖచిత్రము
శ్రీకృష్ణ పరమాత్మ

పఞ్చాంగమ్
ఆగష్టు 2019

1. ఆషాఢ అమావాస్య
2. శ్రావణమాసము ప్రారంభము
5. గరుడ పంచమి
9. శ్రావణ రెండవ శుక్రవారము
శ్రీవరలక్ష్మీ వ్రతము
13. మంగళ గౌరీవ్రతము
15. భారత స్వాతంత్ర్యదినము
శ్రావణపూర్ణిమ
జంధ్యాల పూర్ణిమ
రాఖీపూర్ణిమ
17. దక్షిణాయణము ప్రారంభము
హరిపదపుణ్యకాలము
శ్రీరాఘవేంద్రస్వామి ఆరాధన
23. శ్రీకృష్ణాష్టమి
28. మాసశివరాత్రి
30. అమావాస్య

భగవన్నుతి

శ్లో॥ నమస్తుభ్యం భగవతే వాసుదేవాయ భీమహి,

ప్రద్యుమ్నాయానిరుద్ధాయ నమః సంకర్షణాయ చ॥

నమో విజ్ఞానమాత్రాయ పరమానందమూర్తయే,

ఆత్మారామాయ శాంతాయ నివృత్తద్వైతదృష్టయే॥

భగవంతుడైన వాసుదేవుడు నా బుద్ధిని ప్రేరేపించునుగాక! విజ్ఞానమాత్రుడైన పరమానంద స్వరూపుడైన ఆత్మారాముడైన శాంతుడైన ద్వైదీభావము నిర్మూలనమైన సంకర్షణభగవానునికి ప్రద్యుమ్నస్వరూపమునకు అనిరుద్ధస్వరూపమునకు ప్రణామములను సమర్పించుచున్నాను.



ప్రార్థన

కస్తూరి తిలకం లలాటపటలే వక్షఃస్థలే కౌస్తుభమ్
నాసాగ్రే వరమౌక్తికం కరతలే వేణుః కరే కంకణమ్ ।
సర్వాంగే హరిచందనం సులలితం కంఠే చ ముక్తావలీ
గోపస్త్రీపరివేష్టితో విజయతే గోపాల చూడామణిః ॥

వాసనలు

భగవాన్ శ్రీసత్యానందమహర్షులవారు

పూర్వకర్మానుభవప్రేరిత సూక్ష్మరూపాపేక్షలను వాసనలు అందురు. అవి అంతరమున బీజరూపములుగ ఉండును. కాని యవి కొంతకాలమునకు వ్యక్తావస్థకు రాక తప్పవు. ఏవి విషయాపేక్ష జనిత పరితపము అంతరమున సూక్ష్మరూపవేదనను కలిగించునో అవియే వాసనలు వాటి స్పందనము అతి సూక్ష్మముగ నుండి నిరంతరము విషయరూప ప్రపంచమునకు బహిర్గత మొనర్చుటకు ప్రేరేపించుచుండును. శుద్ధాశుద్ధములని వాసనలు రెండు విధములు. శుద్ధ వాసనలు సంసారబంధమునుండి విముక్తిని కలిగించును. అశుద్ధ వాసనలు బంధమున జిక్కించి జనన మరణ రూప భ్రమణమును కలిగించును. శుద్ధవాసనలు మనస్సును నిర్మల మొనర్చి మోక్షమార్గమున సంచరించుటకు వలయు యోగ్యతను ప్రసాదించును. అశుద్ధవాసనలు దుష్ట కర్మల చేయ ప్రేరేపించి జీవుల మరల మరల అధోగతి పాటొనర్చుచుండును. శుద్ధవాసనలు ఉత్తమ కార్యముల జేయుటకు ప్రోత్సహించి చిత్తశుద్ధిని ప్రసాదించును. అశుద్ధవాసనలు నీచకార్యములయందు ప్రవృత్తిని కలిగించి యిహపరలోకములయందు అపయశస్సును కలిగించును. శుద్ధవాసనలు సాత్వికగుణముల పెంపొందించి, భగవంతుని సమీపస్థుని చేయును. అశుద్ధవాసనలు రాజస తామస గుణముల వృద్ధినిందించి దేవునికి దూరునిగ నొనర్చును. శుద్ధ వాసనలు ముముక్షుత్వము నభివృద్ధి పఱచి సద్గురువు సన్నిధానమున కూర్చుండజేసి, సద్విచారమొనర్చ జేయును. దుష్టవాసనలు ఆశల బెంచి దుష్టసహవాసము చేయ ప్రేరేపించి, దుర్మార్గమున సంచరింప జేయును. శుద్ధ వాసనలు సత్యము అహింస బ్రహ్మచర్యము, మానవసేవ, సర్వభూత దయ, త్యాగము మున్నగు సద్గుణముల పెంచి ధన్యతను బడయుటకు దారి జూపును. దుష్టవాసనలు అన్యతము హింస కామము ద్వేషము లోభము మొదలగు దుష్టగుణముల విజృంభణములకు దోడ్పడి బంధజాలమున జిక్కించును. శుద్ధ వాసనలు సమాధ్యాభ్యాసమునకు ప్రోత్సహించుచుండ, దుష్టవాసనలు భవసుఖమునకు ప్రేరేపించును. శుద్ధవాసనలు మహాత్మునిగ సంశుద్ధిని జేయుచుండ, అశుద్ధవాసనలు దురాత్మునిగ తయారొనర్చుచుండును. శుద్ధ వాసనలు లోకపూజ్యునిగ చేయుచుండ, అశుద్ధ వాసనలు లోకనిందితునిగ జేసి వైచును. ప్రకాశాంధకారములవలె, విషామృతముల వలె శుద్ధాశుద్ధవాసనలకు పరస్పర భేదము కలదు.

జీవన్ముక్తు లగు మహనీయులు లోక సంగ్రహార్థము సత్కర్మముల చేయుచుండురు. దగ్ధబీజములవలె వారొనర్చు కర్మలు జన్మల కలుగజేయజాలవు. వారికి సర్వభూతములయెడ నున్న దయయే వారి చేత ఉత్తమకార్యముల జేయించును. దయారహితమైన జ్ఞానము యధార్థ

జ్ఞానము అనిపించుకోదు. తాననుభవించు దివ్యసుఖమును ఇతరులు కూడా పొందుమార్గమును చూపువారు జ్ఞానులు. ఇతరాపేక్ష లేక లోకమునకు విజ్ఞాన భిక్ష పెట్టగలవారు జ్ఞానులు. జ్ఞానులు వసంత్యతువు వలె లోకమునకు హితమొనర్చుచు సంచరించుచుందురని ఆది శంకరులవారి అభిప్రాయము. ఆధ్యాత్మిక నైతిక రాజకీయ సాంఘిక శాఖలయందున్న కల్మషములను తీసివైచి శుద్ధమొనర్చి ప్రజోపయోగమునకు ఉపకరించునటుల జేయువారు జ్ఞానులు. ఇతరుల సుఖము కొరకు తన సుఖమును త్యజించువారు జ్ఞానులు. పరహితార్థము తన ప్రాణముల సైతము బలియొసంగ సంసిద్ధులగువారు జ్ఞానులు. ఇతరుల కష్టముల తననెత్తిపై వైచుకొని యితరులకు సుఖము నొసంగువారు జ్ఞానులు. దుష్టత్వము నెదుర్కొని యితరులకు సంభవించు కష్టములను క్షమతో అనుభవించి, ప్రజోపయోగమైన కార్యముల నొనర్చువారు జ్ఞానులు.

ప్రహ్లాదుడు ధర్మానుష్ఠానమునకై దుష్టహిరణ్యకశిపునెదుర్కొని దానవలన కలుగు బాధలు అనుభవింపలేదా! గాంధీమహాత్ముడు స్వరాజ్యసంపాదనమునకై దుష్టబ్రిటిష్ ప్రభుత్వముతో పోరాడి అనేక బాధల అనుభవింపలేదా? అటులే త్యాగమొనర్చినగాని యే యుద్ధమము విజయము గాంచజాలము.

మరియొక శ్రేణికి చెందిన వాసనలు శాస్త్రవాసన, లోకవాసన, దేహవాసన యని మూడు విధములని శాస్త్రములు సుడుపుచున్నవి. పాండిత్యగర్వము, ఉన్నత భూమికల నధిరోపింప సంశయము శాస్త్రవాసనవలన కలుగుచుండును. ధర్మమార్గము నవలంబించిన ఇతరులు ఏమనుకొందురో యను భావము లోకవాసనకు సంబంధించినది. దేహోత్సాహము సుఖాపేక్ష దేహవాసనకు సంబంధించినది. స్త్రీసుఖమును అనుభవింపవలయు నను కోరిక దేహవాసనకు సంబంధించినది. జగమంతయు స్త్రీ పై ఆధారపడియున్నదనియు స్త్రీని వదలిపెట్టినవాడు జగత్తును త్యజించినవా డగుచున్నాడనియు వేదము మనకు బోధించుచున్నది. ఎంతపండితుడైనను స్త్రీ సన్నిధానమున కీటకప్రాయు డగుచుండుట ఎంత అద్భుతము! తాత్కాలిక సుఖమునకు మానధనంబుల నశింపజేసికొనుట మానవధర్మము కానేరదు. కామమునకు లోబడి పూర్వ మెందరో భ్రష్టులై రనియు, ప్రస్తుత మెందరో తమ జీవితముల పాటొనర్చుకొనుచున్నారనియు, ప్రత్యక్ష నిదర్శనములు హెచ్చరించుచు జాగరూకత వహింపు డని ప్రబోధించుచున్నది. స్త్రీ సన్నిధానమున శ్రీరామకృష్ణ వివేకానందులు చూపిన నిగ్రహశక్తి అత్యద్భుతము. జిజ్ఞాసువులకు అదియే ఆదర్శము. ప్రబలమైన స్త్రీవాంఛను వదిలిన మానవుడు మాధవుడని నొక్కి చెప్పవచ్చును.

ఈ పేజీ స్థలదాతలు :

శ్రీ॥శే॥ పల్లా గంగమ్మ జ్ఞాపకార్థం భర్త శ్రీ ముసలయ్యగారు

చోడవరం విశాఖపట్టణం జిల్లా

ప్రార్థన జపము ధ్యానము సద్విచారము వలన స్త్రీ వాంఛను నశింపజేసికొన వచ్చును.

పై త్రివిధములైన వాసనలకు జిక్కుకొని మానవులు ద్వేషపూరిత హృదయాలగుచుందురు. ద్వేషాగ్ని వారి హృదయ శాంతిని హరించి పలు బాధల పెట్టుచుండును. పండితులకు పండితులకు ద్వేషము, రాజులకు రాజులకు ద్వేషము, బిక్షగానికి బిక్షగానికి ద్వేషము. నవీనునికి ప్రాచీనునికి ద్వేషము. శైవులకు వైష్ణవులకు ద్వేషము. ఉత్తరదేశస్థులకు దక్షిణదేశస్థులకు ద్వేషము. మహమ్మదీయులకు క్రైస్తవులకు ద్వేషము. బ్రాహ్మణులకు బ్రాహ్మణేతరులకు ద్వేషము. ఆంధ్రులకు అరవలకు ద్వేషము. సన్యాసులకు సన్యాసులకు ద్వేషము, సంఘములకు సంఘములకు ద్వేషము, జాతులకు జాతులకు ద్వేషము, వృత్తికి వృత్తికి ద్వేషము వృత్తికి వృత్తికి ద్వేషము. ఉపన్యాసులకు ఉపన్యాసులకు ద్వేషము, పౌరాణికులకు పౌరాణికులకు ద్వేషము, పశువులకు పశువులకు ద్వేషము, పక్షులకు పక్షులకు ద్వేషము. ఆహా! ద్వేషము లోకమును పరిపాలించుచున్నది గదా! ఎక్కడ జూచినను ద్వేషము ప్రత్యక్షమగుచున్నది. ద్వేషము కలహరూపమును దాల్చి భీకర రాక్షసాకృతిని ధరించుచున్నది. అందువలన లోకమునకు నాశనమే గాని లాభ మేమియు నుండదు. తనవారియందును తన వస్తువులయందును రాగము, ఇతరులయందును ఇతరుల వస్తువులయందు ద్వేషమును నశింపజేసికొనినవాడు జీవితమార్గమున పురోగమింపగలడు.

త్రివిధవాసనలు పలువిధములైన అభిమానముల గల్గించుచుండును. అభిమానిపరుడైన మానవుడు తన జన్మస్థలమును తన దేశమును తన కుటుంబమును తన జాతిని తన మతమును తన యారాధనమును తన భాషను కొనియాడుచుండును. ఇంతవరకు మంచిదే. కాని ఇంకను దురభిమానియైనవాడు ఇతరుల దేశ, కుల మత భాషలను దూషించుచుండును. ఇది స్వార్థపూరిత హృదయమునుండి అజ్ఞానమువలన ఉద్భవించుచుండును. యథార్థముగ తన భావమెంత సంకుచితముగ నున్నను దోషభూయిష్టముగ నున్నను అదియే విశాలార్థముతో గూడిన దనియు నిర్గుప్తమైనదనియు వాదించుచుండును. తాను వ్రాసిన వ్యాసమును గాని పాటగాని యెంత వికారముగ నున్నను యదియే యుత్తమ మని తర్కించుచుండును. తన బిడ్డ యెంత అందవికారముగ ఉన్నను వాడు సుందర విగ్రహం డని పొంగిపోవు చుండును. తన యుపన్యాసము ఎంత దోషములతో కూడియున్నను అదియే శ్రేష్ఠమైనదని స్తోత్రమొనర్చుకొనుచుండును. తన దేహమెంత దోషములతో కూడియున్నను అదియే పవిత్రమైనదని భావించును. తన గృహ మెంత వికృతాకారముగ నున్నను అట్టిది లోకమున లేదని యెలుగెత్తి చాటుచుండును. తన పొలము సారవంతమైనది కాకున్నను అట్టి దెచటను లేదని చెప్పుకొనుచుండును. ఇటులే తన వన్నియు శ్రేష్ఠములనియు నితరులవన్నియు క్షుద్రము లనియు భావించుచుండును. ఇవి యన్నియు

##ఈ పేజీ స్థలదాతలు : శ్రీగార్డన్ నర్సయ్యగారు, కామారెడ్డి, తెలంగాణా

దురభిమానమువలన కలిగిన చేష్టలే. ఆధ్యాత్మిక విజ్ఞానమువలన హృదయ మెప్పుడు వికసించునో, అప్పుడే వాసనలు నశించును. ఈ వాసనలు నశించిన గాని ముక్తి చేకూరదు.

సోదరా! లోకవాసనను సంపూర్ణముగ త్యజింపుము. ధర్మానుష్ఠానమున వారేమనుకొందురో వీరేమనుకొందురో అను భావమును పూర్తిగ వదలివేయుము. ప్రపంచమునంతటిని మెప్పించి, యొనర్చెడి కార్య మెద్దియు లేదని జ్ఞాపకముంచుకొనుము. ఒకడొనర్చెడి పని మరియొకని దృష్టిలో యుక్తము కాక పోవచ్చును. అభిరుచులు భిన్నములు. ప్రవృత్తులు వేర్వేరు. లోకమునుండి వచ్చు విమర్శలకు నిందలకు అపవాదములకు భయపడకుము. లోకమునకు జంకి నీవు నిర్ణయించు కొనిన ధర్మమును వదలకుము. అది పిరికివాని లక్షణము. ఎన్ని ఆటంకములు స్తంభించినను విఘ్నములు వాటిల్లినను ఎన్ని అంతరాయములు వాటిల్లినను ధర్మానుష్ఠానమునుండి జారకుము నీవానర్చు ఘనకార్యమును కొందఱు గ్రహించి ప్రశంసించుదురు. మరికొందఱు గ్రహింపజాలక దూషించుదురు. రెంటియందును సమాన మానసికస్థితి కాపాడుకొనుము. సాధనల సాగింపుము. లోకానుసారము మార్పు చేయు స్వభావము ఏ గాలికి ఆ చాపనెత్తు ప్రవృత్తి మంచిది కాదు. గాడిద, ముసలివాడు, వాని పుత్రుడు కథను వినియున్నావుగదా! అదే విధముగ నీవును పతితుడవగుదువు. మానవులందరి నోళ్ళకు తాళము వేయువారెవరు? దూషణ భూషణములను సమానముగ నెంచి ధర్మ మనుష్ఠింపుము. ధ్యానముచే వాసనలు నశింపజేసికొని భగవదనుగ్రహము నకు పాత్రుడవై తరింపుము.

సేవా పరాయణులకు విజ్ఞప్తి

ఆశ్రమములో సేవ చేయుటకు సేవాపరాయణులు కావలెను.

ఆశ్రమములో భోజనవసతి, ఉండుటకు వసతి కలదు.

గౌరవవేతనము ఇవ్వబడును.

ఈ క్రింది సంబర్లలో సంప్రదించండి

94402 79712

9381318277

9866905041

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల శీరాభిషేతులు, ఇనమడుగు



ఐదవ స్కంధము

భగణవిషయము

(గత సంబంధ తరువాయి)



శ్రీశుకయోగీంద్రులవారు పరీక్షిన్మహారాజునకు భూమండలము మరియు నక్షత్రములు మొదలగు వాని వివరములను చక్కగా ప్రబోధించుచున్నారు.

రాజా! సూర్యమండలమునకు దిగువ పదివేల యోజనముల దూరములో రాహుమండలము ఉన్నది. ఈ రాహువు అపసవ్యముగా నడుస్తుంటాడు. రాహువు రాక్షసులలో అధముడు. అయితే అతనికి బ్రహ్మదేవుని వరము ఉన్నది. ఆ వరము కారణముగా అతడు అమరత్వము పొంది గ్రహములతో పాటు తా నొక గ్రహమై విహరించుచున్నాడు.

రాజా! రాహువు యొక్క జన్మ కర్మాలనుగూర్చి సవిస్తరంగా చెబుతాను. ఈ రాహువు సామాన్యుడు కాదు సుమా! పదివేల యోజనాల విస్తృతి కలిగిన సూర్యమండలాన్నీ పండ్రెండు వేల యోజనముల వైశాల్యము కలిగిన చంద్రమండలమును రాహువు కప్పివేస్తాడు. రాహుమండలము పదమూడు వేల యోజనాలు వైశాల్యము కలిగింది. పూర్ణిమ పర్వదినములో చంద్రుణ్ణి అమావాస్య పర్వదినములో సూర్యుణ్ణి రాహువు మాటు పరుస్తాడు. దీనినే “గ్రహణము” అని అంటారు. ఆ గ్రహణకాలములో జనులందరూ తమ తమ జప తపోరూపాలయిన ధర్మాలను చక్కగా ఆచరించుకొంటారు. అయితే దయామయుడైన శ్రీహరి సుదర్శనచక్రము సూర్యచంద్రమండలాలను రక్షించడానికి వస్తుందేమో అనే భయముతో ఐదారు గడియలలోనే రాహువు వారిని వదలిపెట్టి తొలగిపోతాడు.

ఈ పేజీ స్థలదాతలు : శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

నరేంద్రా! రాహువుకు దిగువ పదివేల యోజనాల దూరములో సిద్ధులు, చారణులు, విద్యాధరులు స్థిరనివాస మేర్పఱచుకొని తిరుగుతుంటారు.

సిద్ధ విద్యాధరుల నివాసస్థానానికి క్రింద పదివేల యోజనాల దూరములో రాక్షసులు, పిశాచములు సేవిస్తుంటే యక్షులు, భూత ప్రేతాలు తిరుగుతుంటాయి.

వారి క్రింద మేఘమండలము ఉన్నది. ఆ మజ్జులన్నీ గాలికి చలిస్తూ ఉంటాయి మేఘమండలము పై భాగములో ఉంటే దానికి క్రింది భాగములో భూమండలము ఉన్నది.

ఆ భూమండలము క్రింద ఒకటిగా అతలము, వితలము, సుతలము, తలాతలము, రసాతలము, మహాతలము, పాతాళము అనే లోకములు ఉన్నాయి. ఈ లోకములలో ఒక్కొక్క దానికి మధ్య పదివేల యోజనముల దూరము ఉంటుంది. ఇవి క్రింద ఉన్నా స్వర్గము వంటివే. నిజము చెప్పాలంటే ఈ క్రింది స్వర్గాలు పైనున్న స్వర్గం కంటే గొప్పవి. ఇక్కడ దైత్యులూ, దానవులూ, నాగులూ మొదలయిన దేవజాతికి చెందినవారు ఉంటారు. వారందరూ ఐశ్వర్యము వల్ల సంక్రమించిన ఆనందానుభవముతో సుఖభోగములతో తులతూగుతుంటారు.

అటువంటి పాతాళలోకాలలో మయుడు సృష్టించిన మాయా పట్టణాలు ఎన్నో వున్నాయి. ఆ పట్టణాలలో నానావిధ రత్నములతో నిర్మించిన ప్రాకారాలు, గోపురాలు, సౌధాలు, విశాలమయిన సభాసమావేశ స్థలాలు వైత్యాలు ఉన్నాయి. వాటియందు దైత్య దానవ నాగ దంపతులు విహరిస్తూ ఉంటారు. మాయతో వారు నిర్మించుకున్న విహార ప్రదేశాలలో చిలుకలూ కోకిలలూ గోరువంకలూ కలకలారావాలు చేస్తుంటాయి. పూల వాసనలు, చిగురుటాకుల గుత్తుల బొత్తులు రకరకాల ఫలాలు సమృద్ధిగా గల ఆ ఉద్యానాలలో లతాసుందరులు పెనవేసుకున్న తరుశాఖలు కన్నుల పండువు చేస్తుంటాయి.

మనసుకు ఇంద్రియాలకూ ఆహ్లాదం కలిగించే సరస్సులు కూడ అక్కడ ఉన్నాయి. ఆ సరోవరాలలో రకరకాలయిన నీటి పక్షుల జంటలు విహరిస్తుంటాయి. అక్కడ నీరు నిర్మలంగా ఉంటుంది. చేపలు ఈడుతూ కొనేటిలో కదలికలు కలిగిస్తాయి. సర్పరాజుల పడగలమీద ఉన్న మణులవలన అచట చీకట్లు ఉండవు. దేహము పాలిపోదు. ముడతలు పడవు. దేహవ్యాధులు గాని మనోవ్యాధులు కాని వారికి ఉండవు. జుట్టు నెరసిపోదు. ముసలితనము రాదు. రోగాలు లేవు. చమట దుర్వాసనలు ఉండవు. ఆకర్షణీయ మయిన ఆకారాలు కలిగి ఉంటారు. వారికి సుదర్శనచక్రభయము తప్ప మరే మృత్యు భయమూ లేదు.

ఈ పేజీ స్థలదాతలు :

శ్రీ||శే|| అమరా శ్రీరాములు-తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

అతల మనే లోకములో మయుని కుమారుడయిన బలాసురుడు స్వేచ్ఛగా విహరిస్తుంటాడు. అతడు తొంభై యారు విధాలైన మాయలతో వినోదిస్తుంటాడు. ఈ మాయలకు భూలోకంలోని వారు కొందరు లొంగిపోయి సమ్మోహితులై చరిస్తుంటారు.

బలాసురుని ఆవులింతల నుండి స్వైరిణులూ, కామినులూ, పుంశ్చలులూ అనే స్త్రీ సమూహాలు పుట్టారు. ఆ స్త్రీలు పాతాళంలో ప్రవేశించిన పురుషునికి హాటకరస మనే సిద్ధరసఘటికను ఇచ్చి అతనిని శృంగారరససిద్ధుణ్ణి చేస్తారు. అతడు నేను సిద్ధపురుషుణ్ణి అనుకొని దర్పంతో అతని కళ్ళు నెత్తి కెక్కుతాయి. ఉన్మాదంగా ప్రవర్తిస్తాడు.

వితల మనే లోకానికి హాటకేశ్వరుడనే పేరుగల వాడూ సతీ పార్వతీ అయిన శివుడు అధిదేవత. భూతగణ సమేతుడైన శివుడు బ్రహ్మసృష్టిని వృద్ధి పొందించడం కొనసాగిస్తాడు. జలరూపమైన వీర్యము అగ్నికి ఆహారము కాగా దానినుండి బంగారము ఉద్భవిస్తుంది. అదే అచటివారికి ఆభరణ రూపములో ఉపయోగపడుతుంది.

వితలము తరువాత సుతలము ఉంది. బలిచక్రవర్తి ఉన్నాడు. అతడు పుణ్యవంతుడయిన విరోచనుని కుమారుడు. శ్రీమన్నారాయణుడు ఇంద్రుణ్ణి సంతోషపెట్టాలని అదితిగర్భములో వామనుడై పుట్టాడు. త్రివిక్రమరూపము ప్రదర్శించి ముల్లోకాలను ఆక్రమించాడు. చివరకు విష్ణువు బలిచక్రవర్తికి సుతలములో ఇంద్రత్వము అనుగ్రహించాడు. ఆ బలిచక్రవర్తి ఎన్నో పుణ్యకర్మలు చేశాడు. శ్రీహరి పాదపద్మాలను సేవించవలెననే అభిలాష కలవాడు. అతడు ఎంతో ఉత్సాహముతో లక్ష్మీకుడుడయిన శ్రీమన్నారాయణుని ఆరాధిస్తుంటాడు.

వాసుదేవుడు అన్ని ప్రాణులలోనూ అంతర్యామిగా ఉండేవాడు. పైగా పుణ్యతీర్థం లాగున పవిత్రుడు. అటువంటి వాసుదేవుని మనసులో నిలుపుకొని బలిచక్రవర్తి భూదానము చేశాడు. ఇటువంటి భూదానానికి శ్రీమన్నారాయణుడు మెచ్చుకొని సాక్షాత్కరించాడు. ఆ సాక్షాత్కారానికి మోక్షమే ఫలము. అంతేగాని స్వర్గరాజ్యము గాని, పాతాళరాజ్యము గాని ఫలాలు కావు. అయితే ముక్తి అన్నది ఎవరికీ కనిపించేది కాదు. అందువల్ల శ్రీహరి బలిచక్రవర్తికి లోక ప్రదర్శనార్థము పాతాళ స్వర్గరాజ్యాలు ఇచ్చాడు.

తుమ్మినపుడూ, పడినపుడూ, కాలుజారినపుడూ, తెలివి తప్పి నపుడూ శ్రీమన్నారాయణుని నామస్మరణం చేసే పురుషునికి కర్మబంధాలు ఉండవు. ఆ బంధాల నుండి విముక్తి పొంది సుజ్ఞానవంతు డవుతాడు. ఆత్మజ్ఞానం అనుగ్రహించే వాసుదేవుడు మాయామయమయిన ఇహ

ఈ పేజీ స్థల దాతలు : శ్రీమామిడాల భూమయ్య భూమక్కల జ్ఞాపకార్థము
కుమారుడు రాజలింగం కళావతి మరియు శివకుమార్,
శివకళ్యాణ్, శివచరణ్, మెట్పల్లి, తెలంగాణ

లోక భోగాలనూ అశాశ్వతమయిన ఐశ్వర్యాలనూ ఏ విధంగా ప్రసాదిస్తాడనే సందేహము వద్దు. శ్రీహరి యాచన నెపంతో బలిచక్రవర్తి సర్వసంపదలనూ హరించాడు. బలి కేవలము శరీరమాత్రాప శిష్టుణ్ణి చేశాడు. వారుణ పాశాలతో బంధించి చివరకు వదలి పెట్టినపుడు బలిచక్రవర్తి ఈ విధముగా అన్నాడు.

భగవంతునికి ఎటువంటి పదార్థములపైనా ఆసక్తి లేదని తెలుసు నాకు. ఇంద్రుడు మొదలయిన దేవతలు ఉపేంద్రుని ప్రార్థించడము వలన ఆ స్వామి వచ్చి నన్ను యాచించాడు. అంతేగాని అసలు శ్రీహరికి కోరికలనేవి లేవు. అదే గంభీరమైన ఆయన స్వభావము. దృష్టి ఉన్నవారికి మన్వంతరాధిపత్య మెంత? త్రిలోకాధిపత్య మెంత? మా పితామహుడు ప్రహ్లాదుడు అభిమానవంతుడు నరసింహావతారములో ఆ స్వామి ఎంతో సంతోషముతో మా తాతను చూచి ఏది అడిగితే అది ఇస్తా నని అన్నాడు అప్పుడు మహానుభావుడైన ప్రహ్లాదుడు ఈ శ్వరాజ్ఞలోని అంతరార్థాని తెలుసుకున్నాడు.

అందువలన ఆయన ఎవరివలనా భయములేని తన తండ్రి రాజ్యము కావాలని కోరలేదు. పరమేశ్వరుని దాస్యాన్నే కోరాడు. అప్పుడు నీ తండ్రికంటే నీకంటే విశేషంగా ఏ పురుషుడు భగవదనుగ్రహం పొందగలుగుతాడు? ఆ పుండరీకాక్షుడు పలికిన పలుకుల సారాన్ని తరువాత భాగములో సప్తమస్కందములో విస్తరించి చెబుతాను. సకల జగద్గురుడైన శ్రీమన్నారాయణుడు తన వారిపట్ల దయ కలిగినవాడై శంఖము చక్రము మొదలయిన ఆయుధాలతో గదను ధరించి ఆ బలిచక్రవర్తి గృహద్వారములో ఇప్పటికి కూడా కాపలా కాస్తున్నాడు. అటువంటి బలిచక్రవర్తి ఉండే సుతలలోకాన్ని జయించాలనే వాంఛ గొన్న రావణుడు అనుజ్ఞలేకండా సుతల లోకానికి ప్రవేశించినపుడు ఆ శ్రీమన్నారాయణుడు తన కాలిబొటన వ్రేలితో లంకేశ్వరుణ్ణి పదికోట్ల యోజనాల దూరములో పడేటట్లు చిమ్మివేశాడు.

ఆ సుతలానికి క్రింది భాగములో తలాతలము ఉంది. ఆ తలాతలానికి మయుడు ప్రభువు. రాక్షసుల పట్టణాలు నిర్మించిన మహాశిల్పిగా ప్రసిద్ధుడయిన మయుడు తలాతలాన్ని పాలిస్తుంటాడు.

శ్రీమహావిష్ణువు ముల్లోకాలకు హితం కలిగించడము కోసం శివుని చేత త్రిపురాలను బూడిద చేయించాడు. అప్పుడు మయుడు విష్ణువును శరణు పొందాడు. శ్రీహరి మయుణ్ణి కనికరించి తలాతలానికి రాజుగా చేశాడు. అతనికి విష్ణుదేవుని సుదర్శన చక్రమువలన తప్ప మరిదేని వలననూ మరణభయము లేదు.

తలాతలానికి క్రింద మహాతలము ఉంది. ఆ మహాతలములో క్షద్రుల కొడుకులయిన సర్పరాజులు ఉన్నారు. వారికి ఒక్కొక్కరికి పెక్కు పడగ లున్నాయి. ఆ సర్పగణము కోపోద్రేకముతో ప్రవర్తిస్తుంటారు.

సుభాషిత రత్నమాల

-శ్రీ శ్రీహరితీర్థస్వాములవారు

121. కో హి భారః సమర్థానాం కిం దూరం వ్యవసాయినామ్ ।

కో విదేశః సువిద్యానాం కః పరః ప్రియవాదినామ్ ॥

సమర్థుడైన శక్తికలిగినవారికి ఏమి భారము? బాగా పరిశ్రమ చేయువారికి ఏది దూరము? మంచివిద్యాగంధము కలిగినవారికి స్వదేశ మేమిటి? విదేశ మేమిటి? అలాగుననే ప్రియముగా ఎంతో ఆదరముగ అణకువగా మాటాడేవారికి పరులు ఎవరు? అనగ శత్రువులు ఉండనే ఉండరని భావము.

122. కామధేనుగుణా విద్యా హ్యకాలే ఫలదాయినీ ।

ప్రవాసే మాతృసదృశీ విద్యాగుప్తధనం సృతమ్ ॥

విద్యా సంపద అన్నిటికంటే గొప్పది. కామధేనువు ఎలాగైతే అకాలములో కూడ అన్నింటిని అందిస్తుందో అలాగుననే విద్య సమస్త ఫలములను ప్రసాదిస్తుంది. ప్రవాసములో అనగ తన దేశముకాని దేశము వెళ్ళినప్పుడు తల్లివలె కాపాడుతుంది. విద్యా గుప్తధనము. అందువలన అన్ని విధముల విద్య సంపాదించదగినది.

123. ధనధాన్యప్రయోగేషు విద్యాసంగ్రహణేషు చ ।

ఆహారే వ్యవహారే చ త్యక్త లజ్జః సుఖీ భవేత్ ॥

ధనమును సంపాదించడములో ధర్మయుక్తమైన ఏ పనినైనా చేసి సంపాదించవచ్చును. ఆయా కాలములయందు పండు ధాన్యములను యుక్తమైన సమయమునందు కూడబెట్టుకొనవలయును. ఈ విధముగ ఆహార వ్యవహారములయందు సిగ్గుపడకుండా ఉన్నవాడు అన్నికాలములయందు సుఖముగా జీవింపగలడు.

124. యః పఠతి లిఖతి పశ్యతి పరివృచ్ఛతి పండితా నుపాసయతి ।

తస్య దివాకరకిరణైః నలినీదల మివ వికాస్యతే బుద్ధిః ॥

ఎవరు పఠింతురో, బాగుగ వ్రాయబూనుకొందురో, బాగుగ విషయములను పరిశీలింతురో, తెలియని విషయములను పెద్దలను అడిగి తెలిసికొందురో పండితులను జ్ఞానులను వృద్ధులను ఉపాసింతురో అట్టివారికి బుద్ధి ప్రబలముగా వికాసించును. సూర్యభగవానునికి కిరణములచే పద్మములువలె విచ్చుకొనును. అట్లే జ్ఞానులను సేవించువారి బుద్ధి అత్యుత్తమముగ వికసించి విజ్ఞానమయ భాస్కరుని చేరుకొనును.

సుమతీ శతకము

అనువక్త : శ్రీహరితీర్థస్వాములవారు

94. మేలెంచని మాలిన్యుని

మాలను, నగసాలె వాని మంగలి హితుగా
నేలిన నరపతి రాజ్యము
నేలగలసిపోవుగాని నెగడదు సుమతీ!

మంచిని కోరని కపటముగలవానిని, మాలవానిని, కంసాలిని, మంగళిని, చనువు ఇచ్చి
సేవకునిగ నియమించుకొన్న, రాజు రాజ్యము కూడ నశించిపోవును గాని నిలువదు.

95. రా, పొమ్మని పిలువని యా

భూపాలుని గొల్వ భుక్తిముక్తులు గలవే?
దీపంబు లేనియింటను
జేపుణికిక్కాడినట్లు సిద్ధము సుమతీ!

రాకపోకలు జరుపుతుండు మని చెప్పని రాజును సేవించువానికి ఈ లోకములో
బ్రతుకుదెరువు గాని పరలోకములో ముక్తి గాని లభింపవు. ఆ సేవ దీపములేని చోట
తడవుకొన్నట్లుగానే యుండును.

96. రూపించి పలికి బొంకకు

ప్రాపగు చుట్టమున కెగ్గు పలుకకు, మదిలోఁ
గోపించు రాజుఁ గొల్వకు,
పాపపుడేశంబు సారకు, పదిలము సుమతీ!

మాటయిచ్చిన పిమ్మట లేదని చెప్పుకు. నీకు ఆశ్రయమిచ్చిన చుట్టమునకు హాని కలిగించు
మాట మాటాడకు. కోపపడు రాజును సేవింపకు. పాపాత్ములు ఉన్న రాజ్యములో నివసించకు.

97. లావుగలవానికంటెను

భావింపగ నీతిపరుడు బలవంతుడౌ
గ్రావంబంత గజంబును
మావటివా డెక్కినట్లు మహిలో సుమతీ!

శరీరబలముగలవానికంటె నీతిపరుడే బలవంతుడు. ఏనుగునకు ఎంత శారీరక బల
మున్నను మావటివాడు దానిని వశ పఱచుకొని సవారీ చేయుచున్నాడుగదా!

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలియు కుటుంబ సభ్యులు, నెల్లూరు

జప సాధన

శ్రీమహేశానందతీర్థస్వామి, వేదగిరి ఆశ్రమము, నరసింహకొండ

8. మంత్రము - ఛందము

మంత్రము అన్నియు ఛందోబద్ధములు అను విషయమును విచారించెదము. మనము వ్యావహారికముగా ఎన్నో విషయములను మాట్లాడుచుండుము. ఆ మాటలనే ఛందోబద్ధ మొనర్చి పద్యరూపమునననో శ్లోకరూపముగనో వ్రాసినపుడు వాటికి శక్తి, పటుత్వము నూతనముగా వచ్చుచున్నది గదా! ఉదాహరణకు పంచాక్షరిని తీసుకొనెదము.

ఓ పరమేశ్వరా! నీకు నమస్కారము చేయుచున్నాము.

అని ప్రార్థన చేయుటకంటే “నమః శివాయ” అని ఛందోబద్ధమొనర్చిన మంత్రరూపమున జపించుట శక్తిమంతమైయున్నది. కావున ఛందోబద్ధమైన మంత్రముల వలన శక్తి, పటుత్వము కలుగుట, అల్పాక్షరములతోనే చెప్పవలసిన భావమంతయు నిముడ్చుట, జపమునకు అనువుగా కుదురుట అను మూడు ప్రయోజనములు సిద్ధించుచున్నవి.

శ్లో॥ చకారః పదసంజ్ఞస్యాద్ధకారశ్చైభిలాషకః।

సదాభిలాష సంజ్ఞ తచ్చంద సద్ధి రుదాహృతమ్॥

అనగా ఛ కారమునకు పదములని దకారమునకు అభిలాష యని యర్థము. అనగా ఇన్ని యక్షరములుగల దానిని ఛందము అని యనుట ఆ శాస్త్ర మర్యాద. దానిలో ఒక వర్ణమున్న ఉత్తమ మనియు రెండు వర్ణములున్న అత్యుత్త మనియు వరుసగ మధ్య ప్రతిష్ఠ సుప్రతిష్ఠ-గాయత్రి-పంక్తి- జగత్-బృహత్ అను నామములతో ఇరువది యాఱు అక్షరముల వరకు ఛందస్సులు గలవు. ఇవి వర్ణముల నిర్ణయించు అభిలాష కలవి కనుక ఛందములని పేరు వచ్చినది.

శ్లో॥ ఛాదనాచ్చంద ఉద్దిష్టం వాససా ఇవ చావృతే।

ఆత్మానం బాధితో దేవైర్భృత్యో భీతైస్తు వై పురాణః॥

ఆదిత్యైర్వసుభిః రుద్రై స్తేన ఛందో భదా గతిః॥

అనగా శరీరమునకు కప్పు వస్త్రము ఎట్లో అట్లు ఆత్మను కప్పు దానికి ఛందస్సు అని పేరు. దేవతలు, వసు రుద్రాదిత్యులు, మృత్యుభీతులై తమను దాచుకొనుటకై గాయత్ర్యాదుల సుపయోగించిన వాటికి ఛందస్సులని పేరు వచ్చినది.

9. మంత్రము - బీజాక్షరములు

మంత్రము లన్నియు బీజాక్షర సమన్వితములు. ప్రతి మంత్రమునకు ఒకటిగాని అంతకు మించినగాని బీజాక్షరములుండును. మంత్రము నందుగల బీజాక్షరములు ఆ మంత్రాధిష్ఠానదేవతకు సంబంధించినవిగా నుండును.

ఉదాహరణమునకు గం-గణపతికి రం-అగ్ని దేవతకు కం-బ్రహ్మ బీజముగ క్లీం-మోహనబీజముగ, బీజాక్షరములుగా నున్నవి. అటులనే ప్రతి దేవతకు ఒకటిగాని, అంతకు మించినగాని బీజాక్షరములు నిర్దేశింపబడి యుండును. బీజాక్షర నిఘంటువునందు వీని వివరములు పూర్తిగ చూడవచ్చును. ఇవి మహా మంత్రాక్షరములు ఇవి ఉచ్చారణా మహిమాన్వితములు వాని ఉచ్చారణ స్పష్టముగా నుండుటకొరకు, వాని ప్రయోజనములను పూర్ణముగా నొందుటకు వానిని సిద్ధిపొందిన వారి వద్ద ఉపదేశము గావించుకొని జపించుట మంచిది. గ్రంథములను జూచి గాని ఇతరులు జపించుచుండగ విని గాని జపింపబూనుట అంత శ్రేయస్కరము కాదు. ఈ బీజాక్షరములు లోపించిన మంత్రములు కేవల వర్ణమాత్రములుగాన జపమెంత చేసినను ప్రయోజనముండదు. చైతన్యము గల మంత్రము నొక్కసారి స్మరించినంతనే హృదయమందున పాపపాశములు తెగి, యవయవములన్నియు తేజోవంతములయి యానంద భాష్యము, పులకాంకురములు బయలుదేరును. కావున బీజలోపము లేక చైతన్యము గల మంత్రములచే సాధకుడు ఉపాసింపవలెను.

శ్లో॥ లుప్త బీజాక్షరే మంత్రా న చాప్యంతి ఫలం ప్రియే,

మంత్రాశ్చైతన్య సహితా సర్వసిద్ధికరాన్మృతా॥

అనగా బీజలోపముగల మంత్రములు ఎట్టి ఫలము నొసంగ జాలవు. చైతన్యము గల మంత్రములే సర్వసిద్ధుల నిచ్చును. బీజాక్షరముల జపము చేత అనేక శారీరక, మానసిక ప్రయోజనములు సమకూడును. వృక్షమునకు బీజమెట్లు అంకురప్రాదుర్భావోపయోగియో మంత్రమునకు బీజములును అట్లే శక్తిని సంపాదించు గుణప్రాదుర్భావ గలదని గ్రహింపవలెను. బీజాక్షర సహితముగ మంత్రమును జపించుటవలన ఆ మంత్రము చైతన్యవంతమై ఆ మంత్రాధిష్ఠాన దేవతానుగ్రహము కలిగి శీఘ్రముగ సిద్ధి కలుగును.

ఇంతవరకు మంత్రములు శబ్దస్వరూపములనియు, దేవతా విషయములనియు ఋషిప్రోక్తములనియు ఛందోబద్ధము లనియు బీజాక్షర సమన్వితములనియు తెలిసికొంటిమి.

10. న్యాస పద్ధతి

ఇక జపము చేయుటకు పూర్వము చేయు న్యాస పద్ధతిని గూర్చి ఒకంత విచారించెదము.

శ్లో॥ న్యా శబ్దం దేవతావ్యవసాయం శబ్దం స్థాపనం కురు ।

అతః కారణ యద్యస్తాత్ న్యాస ఇత్యభిధీయతే ॥

న్యా శబ్దమునకు దేవతాహ్వాన మనియు, న శబ్దమునకు ఆహ్వానింపబడిన యా దేవతలను ఆయా ఇంద్రియముల యందు స్థాపించుట యనియు, ఇట్టి పద్ధతికే న్యాసమనియు పై శ్లోకభావము.

న్యస్యతే అనే నేతి న్యాసః : అను వ్యుత్పత్తియు పై శ్లోకభావమునే సూచించును.

శ్లో॥ త్వజ్జిజ్ఞా రక్తయుక్తం శరీర మపవిత్రకమ్ ।

న్యాసేనానేన శుద్ధ్యర్థ మజస్తం న్యాసమాచరేత్ ॥ లక్ష్మీరత్నకోశము

చర్మము మేథ, మాంసము, ఎముకలు, మజ్జ, రక్తము మలములతో నిండిన శరీరము ఎప్పుడును అపవిత్రమై యుండును. కావున న్యాస ప్రక్రియచే దేహమునందలి ఆయా స్థానములందు ఆయా మంత్రములచే మంత్రాధిష్ఠాన దేవతను విన్యసించి ఉంచి పవిత్రుడై మంత్రమును జపింప వలయును.

నా రుద్రో రుద్రమర్చయేత్ అని మహాన్యాసము. దేవో భూత్వా దేవాన్ యజేత్ అని శుక్ల యజుర్వేదము మనలను హెచ్చరించుచున్నది. అనగా తాను రుద్రుడై రుద్రుని ఆరాధింపవలె ననియు, తాను దేవతయై దేవతల నారాధింపవలెననియు భావము. అపవిత్రమైన మనోవాక్కాయములతో పవిత్రమైన దేవతార్చన సాధ్యము కాదనియే పై హెచ్చరికల భావము. కావున జపమునకు పూర్వము మన దేహమును పవిత్రమొనర్చుకొనవలెను. దానికై ఈ న్యాస ప్రక్రియద్వారా మంత్రమూర్తిని ఉపాసనా దైవమును స్వకీయదేహంతగ్గత మొనర్చుకొనవలయును.

మన శరీరమందలి వివిధభాగములకు వివిధ అధిష్ఠాన దేవతలు గలరని శాస్త్రము చెప్పుచున్నది. ఆయా తత్త్వములకు అధిష్ఠాతలగు దేవతలను గుర్తించి వారలను పరమేశ్వరోపాసనయందు విఘాతము కలుగకుండ అనుకూలింపజేసుకొను ప్రక్రియకు న్యాస మని పేరు. తొక్కికముగ ఒక్క మాటలో చెప్పవలయునన్న ఇంద్రియాతీతుడగుటయే యని తెలియవలెను.

నారదపాంచరాత్రమునందు న్యాస మనగా శరీరము లోపలను, బైటను అంతటను భగవంతుని మయముగా చూచి తన్ను మరచుటయని యున్నది. విరాడ్రూప భావనా ధ్యానాదులను చేయుటయే యిందలి న్యాస విధి. దీనివలన హృదయమున సుప్రతిష్ఠితమైన దేవతా శక్తులను మన శీర్ష మాద్యంతము ఆవాహన చేసుకొని మనము ఆ దేవతారూపమై ఆ శక్తిని మనలో నిక్షిప్తమొనర్చుకొనుట అనుభవ మగును. చైతన్యమయ న్యాసముచే అలౌకికశక్తులు కలుగును. మరియు నియ్యది తనకును ఉపాస్యదేవతకును అభేదమును గుర్తించుటకు ఒక నాంది యగుచున్నది. మంత్రసిద్ధి కియ్యది దోహదపడును. సాధకునికి ఏకాగ్రత కుదురును.

సాధారణముగా మన దేహమును నాలుగు భాగములుగా విభాగించవచ్చును. అవి.

1. త్వష్టాంసరక్షములతో కూడిన స్థూలశరీరము దీనినే అన్నమయమ కోశమని యందురు.
2. దానికంటే సూక్ష్మమైనది ప్రాణము - దీనినే ప్రాణమయకోశ మని యందురు.
3. దానికంటే సూక్ష్మమగునది మనస్సు దీనినే మనోమయ కోశ మందురు. ఇదే విజ్ఞానమయరూప బుద్ధి యందు అంతర్భూతము.

గోసంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడు చున్నది. వానిని సంరక్షించుటకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. పదివేలు ఆపైన ఇచ్చినవారి నామములు శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

విరాళములు పంపువారు State Bank of India, Inamadugu ఏకాంటులో జమచేయవచ్చును. పేరు “శ్రీసత్యానందాశ్రమము”

A/c. No.. **62234059399**. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041

శ్రీసత్యానందమహర్షి జీవితచరిత్ర

ఎంతో కాలముగ ఎదురుచూచుచున్న శ్రీమహర్షులవారి జీవిత చరిత్ర గ్రంథములు అచ్చయి వచ్చియున్నవి. శ్రీరామనవమినాడు శ్రీరామకృష్ణసంక్రీతన మండలి వేంపేట మహాసభలో ఆవిష్కరింప బడినవి. దాదాపు 250 రంగు రంగుల ఛాయాచిత్రములతో 736 పేజీలతో అలరారే శ్రీవారి జీవిత చరిత్ర 512/- మాత్రమే. కాని దానిపై సగము ధర తగ్గించి అమ్మడము జరుగుచున్నది. ఎందుకంటే శ్రీమహర్షులవారి అనన్యభక్తులు శ్రీవేదుల విశ్వేశ్వర సోమయాజులు గారి మనుమడు శ్రీసత్యనారాయణ పరివారము, మరియు శ్రీఏలేటి లింబారెడ్డిగారు కలిసి సగము రేటును ఆశ్రమమునకు చెల్లించియున్నారు. కావున 250 రూపాయలకే లభించును. కొన్ని ప్రతులే ఉన్నవి. త్వరపడగలరు.

శ్రీరమణాశ్రమ జీవితము

-అణ్ణామలై స్వామి

రామకృష్ణస్వామి

రామకృష్ణస్వామి ఆశ్రమములో కష్టపడి పనిచేసేవారు. చిన్నస్వామికి నచ్చినబంటు. అతడు శాస్త్రాలు చదువలేదు. ధ్యానము చేయలేదు. ప్రతిదినము టౌనుకు పోయి ఆశ్రమానికి కావలసిన సరుకులు తెచ్చేవారు. ఐతే అజ్ఞానముతో ఒక పొరపాటు పనిచేశారు. ఆ విషయము అందరకూ తెలిసిపోయింది. అవమానము భరించ లేకపోయారు. ఆశ్రమములో భగవాన్ కు మొగము ఎలా చూపేది? అని ఆశ్రమము వదలి ఎవరికీ చెప్పకయే కుంభకోణానికి వెళ్ళి పోయారు. కొన్ని నెలలు తరువాత పరిస్థితి మారిందని తెలుసుకొని మరలా తిరువణ్ణామలైకి వచ్చారు. నేరుగా ఆశ్రమానికి పోలేదు. భగవాన్ ఏమంటారో యని పలాకొత్తులో కుంజుస్వామి పాకలో ఉన్నారు. భగవాన్ కు ఈ విషయము తెలిసింది. ఆయనే పోయి రామకృష్ణ స్వామిని ఆశ్రమానికి పిల్చుకొని వచ్చారు.

“మీరు ఇప్పటి నుండి వస్తువులను తెచ్చేందుకు టౌనుకు పోవలసిన అగత్యము లేదు. నా వద్దనే హాలులో ఉండండి” అని భగవాన్ అన్నారు.

ఇది చూచి కొందరు భక్తులు భగవాన్ తో ‘అతడు ఆశ్రమానికి అవకీర్తి తెచ్చాడు. అతనిని మందలించడము మాని పైగా మీ వద్ద ఉంచుకొంటున్నారు. ఇది ఆశ్రమములో ఎవరికి ఇష్టము లేదు’ అని అన్నారు.

వారి అయిష్టతను తీర్చడానికి భగవాన్ సున్నితంగా ఇలా సమాధాన మిచ్చారు. ఇతడు ఆశ్రమములో ఉన్నంత కాలము బయటకు పోయి ఆశ్రమానికి కావలసిన భోజన సామగ్రిని సమకూర్చేవారు. ఒక్క రోజు కూడా పారాయణానికి కానీ, నా వాక్కులు వినుటకు గాని రాలేదు. ధ్యానము ఎన్నడూ చేయలేదు. మీకు లభించిన సదవకాశము అతనికి కలుగలేదు. ఎప్పుడూ వ్యవహారాలే మనస్సులో నిలిచిపోయాయి. వాసనలు చాలా బలీయమైనవి. అవకాశము దొరికితే అవి విజృంభిస్తాయి. ఆధ్యాత్మిక సంగతులపై మనస్సును మరలించే అవకాశము ఆయనకు లేనందువలన విషవలయములో చిక్కుకున్నారు. ఇప్పుడు మీవలె కొన్నాళ్ళుంటే గురుసేవ చేత ప్రాపంచిక విషయవాసనలు అతనిలో తరిగిపోతాయి. మనసు శుద్ధమౌతుంది. అందుకు నేను ఆయనను నాకడ ఉంచుకొన్నాను. అతని నేరము బయటపడినది. దొరికిపోయాడు. మీలో నేరాలు చేయనివారెందరో ఒకసారి ఆలోచించండి. “దొరికితే దొంగలు. దొరక్కపోతే అందరూ దొరలే” అన్నారు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. మహాకావ్య కాండము

13. శ్రీమద్భాగవత కలశము

29. శేషప్రోక్త సంప్రదాయక కమండలువు

101. ప్రాయోపవేశ చమసము

పరీక్షిత్తు తాను చేసిననింద్యమైన కర్మనుగూర్చి తలంచి వ్యథ నొందుచు ఇ ట్లనుకొనెను. “అయ్యో! పాపరహితుడైన యా బ్రాహ్మణునియందు నేను అనార్యునివలె ఎంత నీచమైనపని చేసితిని. ఈ దుష్కృతమువలన నాకు త్వరలోనే దుర్లంఘ్యమైన దుఃఖము కలుగును. నేను మరల ఇట్టిపని చేయకుండుటకు ఈ పాపముయొక్క ప్రాయశ్చిత్తముకొఱకు నాకు ఆ దుఃఖము కలుగవలసినదే. ఎప్పటివఱకుో ఎందులకు! ఇప్పుడే ప్రకుపితమైన బ్రహ్మకులమునుండి బయలుదేరిన యగ్ని, ప్రమత్తుడనైన నాకు మరల గోబ్రాహ్మణులయందు దేవతల యందును ఇట్టి పాపిష్ఠమైన తలంపు కలుగకుండునట్లు, రాజ్యబలకోశములను దహించును గాక!

ఇట్లు ఆయన చింతించుచుండగా మహర్షిశిష్యులు వచ్చి శృంగిశాపమువలన ఆయనకు తక్షకునివలన ఏడుదినములకు మృత్యువు కలుగు నని చెప్పిరి. సంసారమునందు సక్తుడైయున్న తనకు త్వరలో విరక్తిని కలిగించుటకు కారణముగా ఏర్పడిన యా తక్షకవిషాగ్నిని ఆయన మంచిదే యని తలంచెను. వెంటనే ఆయన ఈలోకమును పరలోకమును కూడ విమర్శించి హేయము అని నిశ్చయించి, శ్రీకృష్ణనిపాదపద్మములనే శరణ్యమునుగా గ్రహించి గంగాతీరమున మరణపర్యంతమైన నిరాహారదీక్షను గైకొనెను. అట్లు ముక్తసంగుడై అనన్యభావముతో హరిపాదపద్మములను ధ్యానించుచున్న యా మహాభాగవతుని యొద్దకు విశ్వామిత్ర వసిష్ఠనారదాదులైన రాజర్షులు బ్రహ్మర్షులు దేవర్షులు శిష్యసమేతులై చనుదెంచిరి. ఆయన వారి నందఱకును ప్రణమిల్లి అర్పించెను.

వారు సుఖముగా కూర్చుండినతరువాత పరీక్షిత్తు చేతులు జోడించి మ్రొక్కి ఇట్లు విన్నవించెను. “అహో! నాభాగ్య మే మన వచ్చును. పాపకర్ముడైనరాజు బ్రాహ్మణపాదప్రక్షాళనజలమునకు కూడ దూరముగా నుండునట్లు విసరివేయఁబడును. అట్టియెడల మహనీయులలో శ్రేష్ఠులైన

తమయనుగ్రహమునకు పాత్రుడనై ధన్యతముండ నైతిని. సంసారమునందు మిగుల ఆసక్తుడనై యున్న నాకు పరమేశ్వరుడు నాపాపకృత్యము నిమిత్తముగా అమితభయముచేత నిర్వేదమును పుట్టించునట్టి బ్రాహ్మణశాపమును కలిగించెను. భగవంతునియందు చిత్తమును నిలిపి మిమ్ము, గంగాదేవిని శరణుజొచ్చుచున్నాను. బ్రాహ్మణశాపప్రేరితుడై తక్షకుడు నన్ను కఠచునుగాక! మీరు చక్కగా విష్ణుగాథలను గానమొనరింపుడు. నేను ఇంక ఏ యే జన్మములను పొందినను ఆ యా జన్మలలో ఎల్లయెడల అనంతుడైన భగవంతునియందు ప్రీతి తదృక్తులయందు మైత్రియు కలుగును గాక! అయ్యా! బ్రాహ్మణులకు మీ కెల్లరకు నమస్కారము.

రాజ్యపాలనభారమును కుమారునియం దుంచిన యామహారాజు గంగానదీదక్షిణతీరమున దర్బలయందు ఉత్తరాభిముఖుడై కూర్చుండెను. అప్పుడు దేవతలు పుష్పములను వర్షించుచు దుందుభులను మ్రోగించిరి. ఆ మహర్షులందఱును, “అయ్యా! మీరు కృష్ణసన్నిధి సుఖమును అభిలషించుచు మహారాజపదమును లెక్కపెట్టలేదు; అట్టి మీయందు ఇట్టివర్తనము చిత్రము కాదు” అని ఆయనను అభినందించిరి. పిదప వారు, “భాగవతశ్రేష్ఠుడైన యామహారాజు శరీరమును వీడి విశోకమైన యుత్తమ లోకమున కేగవలయు మనము ఇక్కడనే యుండము” అని నిశ్చయించుకొనిరి. వారిమాటలను విని పరీక్షిత్తు ఇట్లనెను. “బ్రహ్మలోకమునందు మూర్తీభవించిన వేదములవలె మీ రందఱు నన్ను అనుగ్రహించుటకు వచ్చియున్నారు. పరులను అనుగ్రహించుటయే తప్ప మీకు ఈలోకమున కాని పరలోకమున కాని ఎట్టి ప్రయోజనము ఉండదు. కావున మీ యందలి గాఢవిశ్వాసముతో కర్తవ్యమునుగూర్చి యడుగుచున్నాను. సాధారణస్థితియందు, మరణింప సిద్ధముగా నున్న సమయమునందును మానవులకు పరిశుద్ధ మైన కృత్యమేదియో చక్కగా విమర్శింపుడు.”

102. శుకానుగ్రహ చమసము

ఆయన ఇట్లు ప్రార్థించుచుండగా ఎల్లయెడల స్వేచ్ఛగా సంచరించుచున్న వ్యాసపుత్రుడు భగవంతుడైన శుకమహర్షి యాదృచ్ఛికముగా అచటికి వచ్చెను. స్త్రీలు బాలురు కుతూహలముతో చూచుచు ఆయనచుట్టును మూగి వెంటవచ్చుచుండిరి. ఎల్లప్పుడు పదునాడేండ్ల వయస్సుకలవానివలె కన్పించుచు శ్యామవర్ణుడై వ్రేలాడుచున్న వెండ్రుకలతో దిగంబరుడై సర్వావయవ సౌందర్యముతో విరాజిల్లుచు వచ్చుచున్న యా మహాత్ముని చూచినంతనే మహర్షు లందఱు సంభ్రమముతో లేచి ఆయనకు ఎదురుగా నేగిరి. పరీక్షిత్తు సాక్షాత్కరించిన యా భగవంతునకు తలవంచి నమస్కరించి పూజించి గొప్పయాసనము నొసంగెను. ఆయన సుఖాసీనుడైనంతనే వెంటవచ్చిన స్త్రీలు బాలురు వెడలిపోయిరి. చంద్రుని చుట్టు నక్షత్రముల వలె మహర్షులందఱు ఆయన చుట్టు కూర్చుండిరి.

పరీక్షిత్తు మరల ఆయనకు ప్రణమిల్లి కృతాంజలియై వినయ మధురముగా ఇట్లు ప్రార్థించెను. “మహాత్మా! నీవు కృపతో అతిథివై వచ్చుటచేత క్షత్రియాధములమైన మేము సజ్జనుల మైతిమి. నిన్ను స్మరించిననే చాలు, మా గృహములు పరిశుద్ధము లగును. అట్టియెడల నీ దర్శనము స్పర్శనము పాదప్రక్షాళనము మొదలగువానివలన మేము పరిశుద్ధులమైతి మని చెప్పవలసిన దేమున్నది? యోగీశ్వరేశ్వరా! విష్ణువు సమీపించినంతనే రాక్షసులవలె, మీసాన్నిధ్యమున మహాపాతకములు తత్క్షణమే నశించును. పాండవులకు ప్రియుడైన శ్రీకృష్ణభగవానుడు వారి ప్రీతికొఱకు ఆ వంశములోనివాడనైన నాయం దిట్లు అనుగ్రహమును చూపెనేమో! లేకున్నచో లోకులకు అగోచరమైన స్థితిని గతిని కలిగియుండు నీవు మా వంటి మానవులకు, అందును మరణమునకు పూర్తిగా సిద్ధపడి కర్తవ్యమును గూర్చి ప్రార్థించుచున్న నాకు నీ దర్శనము ఎట్లు కలుగును? కావున యోగులకు పరమగురుండవైన నిన్ను ప్రార్థించుచున్నాను; మరణించుచున్నవానికి దేనిచే సంసిద్ధి కలుగునో అట్టి కర్తవ్యమును చెప్పుము. మానవులకు ఎల్లప్పుడును ఏది వినదగినదో, ఏది జపింపదగినదో, దేనిని స్మరింపవలయునో, ఎవనిని భజింపవలయునో, లేక దేనిని పరిత్యజింపవలయునో చెప్పుము. భగవానుడా! నీవు గృహస్థుల యింద్లయందు ఆవును పిడుకు నంతకాలమైనను నిలిచియుండవు. నన్ను కరుణింపుము.”

ఆ ప్రార్థనకు సంతోషించి భగవంతుడైన శుకమహర్షి ఆయనను అభినందించుచు ఇట్లనెను. “మానవులు వినవలసిన విషయములలో శ్రేష్ఠమైనదానిని గూర్చి నీ వడిగిన ప్రశ్న లోకమునకు హితకరము. కావుననే బ్రహ్మవేత్తలకు సమ్మతము. ఆత్మతత్త్వము నెఱుంగని గృహస్థులకు ఇంద్లయందు వినదగినవి వేలకొలది విషయములు ఉండును. వారికి కుటుంబభరణముచేత నిద్రచేత భోగములచేత అహోరాత్రములు గడచిపోవుచుండును. తనచుట్టును సైన్యమువలె ఏర్పడుచున్న దేహము బిడ్డలు భార్య బంధువులు మొదలగువారి సముదాయమునందు ఆసక్తుడై, వారు అప్పు డప్పుడు నశించుచుండుటను కనులార జూచుచుండియు సంసారము మిథ్య యను సత్యమును చూడడు. కావున జననమరణ ప్రవాహమునుండి ముక్తిని కోరువారు సర్వాత్మకుండు భగవంతుండు పరమేశ్వరుండును అయిన హరినిగూర్చియే వినవలె; ఆయననే కీర్తింపవలె; ఆ దేవదేవునేస్మరింపవలె. అంత్యకాలమునందు నారాయణస్మరణమును పొందంగలుగుటయే జన్మకు పరమప్రయోజనము. స్వధర్మానుష్ఠానముచేత, అష్టాంగ యోగముచేత, ఆత్మానాత్మ వివేకరూపమైన సాంఖ్యము చేత కూడ పొందవలసిన ప్రయోజన మిదియే.

విధినిషేధములను వీడి నిర్గుణబ్రహ్మనిష్ఠులైన మునులు కూడ సాధారణముగా హరిగుణ కథావిశేషములను చెప్పుకొనుచు రమించుచుండురు. వేదసమానమైన యీ భాగవతపురాణమును ద్వాపరాంతమున మా తండ్రివలన అధ్యయన మొనర్చితిని. నిర్గుణతత్త్వమునందు పరినిష్ఠుతుండ నయ్యును ఉత్తమశ్లోకుడైన హరియొక్క లీలలచే అకృష్టుడనై ఏయాఖ్యానమును అధ్యయన

మొనర్చితినో దానిని భగవద్భక్తి మహితుడవైన నీకు చెప్పెదను. దీనియందు శ్రద్ధగలవారికి ముకుందునియందు ఫలాపేక్షారహితమైన మోక్షమును గోరు యోగులకు హరినామకీర్తనమే సాధనముగా నిర్ణయింపఁబడినది. సంసారమునందలి ప్రమత్తతతో ఆత్మజ్ఞానమునకు అభిముఖముగా ఒక్క ముహూర్తముండుట చాల మేలు. ఆ ముహూర్తమే శ్రేయస్సును కలిగించును. ఖట్వాంగుఁ డను రాజర్షి దేవతలకు సహాయుడై యుద్ధమున దైత్యులను జయించెను. దేవపల్లభులు ప్రీతులై ఆయనను వరమును కోరుకొ మ్మనిరి. ఆయన, “నాకు ఆయుర్దాయము ఇంక ఎంత ఉన్నదో ముందు చెప్పుఁడు” అని యడిగెను. వారు ముహూర్తమాత్రమే యనిరి. ఆయన ఆ క్షణమే విమానమున భువికి దిగి వచ్చి సర్వమును పరిత్యజించి హరిని శరణము పొంది ఆ ముహూర్తమునందే ముక్తిని పొందినాఁడు. మఱి నీకు ఒక ముహూర్తమేమి! ఏడు దినముల యవకాశ మున్నది. కావున పరలోకమునకు కావలసిన సాధన సంపత్తిని చక్కగా సమకూర్చుకొనుము.

మరణము సమీపించినప్పుడు మానవుఁడు నిర్భయుడై దేహమునందు, అనుచరులయందు ఆసక్తిని వీడి ఇంటినుండి బయలుదేరి పుణ్యతీర్థమునందు స్నానమొనర్చి ఏకాంతమునందు కూర్చుండి పవిత్రమైన యోంకారమును ఎట్టి ఫలాపేక్ష లేకుండ అభ్యసింపవలె. ఓంకారమును జపించుచు ప్రాణాయామ మొనర్చి మనస్సును జయింపవలె. బుద్ధిని అవలంబించి మనస్సును ఇంద్రియములనుండి మరలించవలె. పూర్వకర్మవాసనలచే చలించుచున్న మనస్సును బుద్ధినిశ్చయముచేత భగవంతుని రూపము నందు నిలుపవలె. అప్పుడు భగవంతుని పాదపద్మాదుల నొక్కొక్కదానిని నిశ్చలమైన మనస్సునందు నిలుపుకొనుచు సమగ్రమైన మూర్తిని భావించవలె. అట్లు ఆ మూర్తియొక్క ధ్యానము చేత మనస్సు ఒకప్పటికి నిర్విషయ మగును. అప్పుడు ఇంక దేనిని స్మరింపరాదు. ఎచ్చట మనస్సు నిర్విషయమై ప్రసన్న మగుచున్నదో అదియే విష్ణువుయొక్క పరమపదము. పూర్వవాసనలవలన మనస్సు రజోగుణముచేత విక్షేపమును పొందినను, లేక తమోగుణముచే సమ్మోహమును పొందినను భగవంతునియొక్క రూపధ్యానముచేతనే దానిని నియమింపవలె. కళ్యాణాత్మకమైన భగవంతునిరూపమును నిరంతరము చూచుచుండుటవలన సత్వరముగా భక్తియోగము సిద్ధించును.”

పాదములనుండి శీర్షము వఱకు భగవంతుని రూపమును భావించుచుండుట ధారణము. ఆ రూపమును మనస్సునందు దృఢముగా చాలసేపు నిలుపుకొనుట ధ్యానము.

శ్లో॥ తస్యా ద్వారత సర్వాత్మా భగవాన్ హరి లీశ్వరః॥

శ్రోతవ్యః కీర్తితవ్యః స్మర్యవ్యః శ్రేష్ఠతాః భవన్ ॥

శ్రీధరః : ఏవం విపర్యయ ప్రశ్నస్య ఉత్తర ముక్త్యా శ్రోతవ్యాది ప్రశ్నస్య ఉత్తరమాహ

తస్మాదితి । హే భారత భరతవంశ్య । సర్వాత్మా ఇతి శ్రేష్ఠత్వమాహ । భగవా నితి సౌందర్యమ్
ఈశ్వర ఇతి ఆవశ్యకత్వమ్ । హరి రితి బంధహారిత్వమ్ । అభవం అపునర్భవం మోక్షమ్ ।

శ్లో॥ ఏతావాన్ సాంఖ్యయోగాభ్యాం స్వధర్మపరినిష్ఠయా,

జన్మలాభః పరః పుంసా మంతే నారాయణస్మృతిః ॥

శ్రీధరః : అతఃపరం శ్రేయో నాస్తి త్యాహ - ఏతావా నితి ఏతావానేవ జన్మనో లాభః ఫలమ్
తమాహ - నారాయణ స్మృతి రితి సాంఖ్యాదిభి స్సాధ్య ఇతి తేషాం స్వాతంత్ర్యేణ లాభత్వం
వారయతి । సాంఖ్యం ఆత్మానాత్మవివేకః । యోగః అష్టాంగః । స్వధర్మః విహితానుష్ఠానమ్ । తైః
అంతే తత్సృతిః పరోలాభః - న తన్మహిమా వక్తుం శక్యతే ఇతి భావః ।

శ్లో॥ ప్రాయేణ మునయో రాజన్నివృత్తా విధినిషేధతః,

నైర్గుణ్యస్థో రమన్తే స్థ గుణానుకథనే హరేః ॥

శ్రీధరః : అత్ర సదాచారం ప్రమాణయతి - ప్రాయేణేతి । విధి నిషేధతః విధినిషేధాభ్యాం
నివృత్తాః । అత్ర వర్ణాధిక్య మార్షమ్ నైర్గుణ్యే బ్రహ్మణి స్థితా అపి స్థ ప్రసిద్ధా ।

శ్లో॥ ఇదం భాగవతం నామ పురాణం బ్రహ్మ సమ్మితమ్,

అభీతవాన్ ద్వాపరాదౌ పితుః ద్వైపాయనా దహమ్ ॥

శ్రీధరః : నను కి మిదం అపూర్వం కథయసి? సత్యమ్, ఉదితపూర్వ మేవ ఇద మిత్యాహ
- ఇద మితి ఇదం భగవత్ప్రేక్షం తన్నామైక ప్రధానం పురాణమ్ । బ్రహ్మసమ్మితమ్,
సర్వవేదతుల్యమ్; యద్వా - బ్రహ్మసత్యం సమ్యక్ మితం । యేన కుతః త్వయా ప్రాప్తమ్?
తత్రాహ - అభీతవా నితి । కదా? ద్వాపరాదౌ - ద్వాపరః ఆది ర్మన్య కాలస్య తస్మిన్
ద్వాపరాంతే ఇత్యర్థః, శంతనుసమ కాలే వ్యాసావతారాత్ ।

శ్లో॥ పరినిష్ఠోఽపి నైర్గుణ్యే హ్యత్ర మశోకలీలయా,

గృహీతచేతా రాజర్షే ఆఖ్యానం య దభీతవాన్ ॥

శ్రీధరః : నను సిద్ధస్య కుతోఽధ్యయనే ప్రవృత్తిః ? తత్రాహ పరినిష్ఠ ఇతి । గృహీతచేతా
ఆకృష్టచిత్తః ।

శ్లో॥ త దహం తేఽభిధాన్యమి మహాపౌరుషికో భవాన్,

యత్ర శ్రద్ధధతా మాశు స్యాన్ముకుందే మతి స్సతీ ॥

శ్రీధరః : త దితి । మహాపురుషో విష్ణుః తదీయః మహాపౌరుషికః । యత్ర యస్మిన్ ।
శ్రద్ధధతాం శ్రద్ధాం కుర్వతామ్ । సతీ అహైతుకీ ।

శ్లో॥ ఏతన్నిర్విద్యమానానా మిచ్ఛతా మకుతోభయమ్,

యోగీనాం నృప నిర్జితం హరే ర్మామానుకీర్తనమ్ ॥

శ్రీ నరసింహ శతకము

-శ్రీ శేషప్ప కవి

సీ॥ ఇభరాజవరద! నిన్నెంత పిల్చినఁగాని
మాటుపల్కవదేమి మౌనితనము
మునిజనార్చిత! నిన్ను మ్రొక్కివేడినఁగాని
కనుల బడవదేమి గడుసుఁదనము?
చాల దైన్యము నొంది - చాటు చొచ్చినఁగాని
భాగ్యమియ్యవదేమి ప్రాధితనము
స్థిరముగా నీ పాద సేవఁ జేసెదనన్న
దొరకఁజాలవదేమి - ధూర్తుతనము

తే॥ మోక్షదాయక! ఇటువంటి మూర్ఖజనుని
కష్టపెట్టిన నీకేమి కడుపు నిండు
భూషణ వికాస! శ్రీధర్మపుర నివాస!
దుష్టసంహార నరసింహ దురితదూర!

21

గజేంద్రుని రక్షించి వరములనిచ్చిన ఓ స్వామీ! నోరార నిన్ను పిల్చినా మారు పల్కకున్నావు. ఏమా మూగతనము? మునిజనులచే కొనియాడబడు ఓ దేవా! నీ కెన్ని దండాలు పెట్టినా కండ్ల కగుపించవు ఏమా గడుసుతనము? ఎంతో దైన్యముతో నీ మరుగు జొచ్చినా భోగభాగ్యాలోసంగవు ఏ మా గొప్పతనము? తెగబడి నీ పాదసేవ చేస్తా నన్నా దొరకవు. ఏ మా దుర్మార్గము? మోక్షదాతవైన ఓ నరసింహ ప్రభూ! నావంటి అమాయకున్ని కష్టపెడితే నీకు కడుపు నిండుతుందా?

భక్తుడికి భగవంతునిమీద ఒక అధికారము రావాలి. ఆయన నావాడు అనే దృఢమైన భావము కలిగితే తప్పకుండా అధికారము వస్తుంది. భార్యకు భర్తపై ఒక విధమైన అధికారముఉంటుంది. నేను మంచిపనే చేస్తాను. ఆయనకు చెప్పి చేసినా చెప్పక చేసినా దాన్ని నా భర్త ఆమోదిస్తా డనే దృఢమైన భావము కలుగుతుంది. అదే అధికారము. అట్లే భగవంతునిపై కూడ అట్టి అధికారమును సంపాదించుకొనవలె. ఈ పద్యమునందు శేషప్పగారు అదే చెప్పుచున్నారు.

సూక్తి సుధాకరము

-శ్రీహరితీర్థస్వాములవారు

భక్తిసులభము

భక్తిమార్గము చాల సులభమైనది. నీకు చదవడం రాయడం సేవచేయడం ఏదీ రాదనుకో. పరవా లేదు. భగవంతుని నామస్మరణ చెయ్యి. చాలు. నామము నామియొక్క వశములో ఉంటుంది. భగవంతుని కథలను విను.

శ్లో॥ శ్రవణం కీర్తనం విష్ణోః స్మరణం పాదసేవనమ్ ।

అర్చనం వందనం దాస్యం సఖ్యం ఆత్మనివేదనమ్ ॥

ఇవి తొమ్మిది భగవంతుని భక్తి విధానములు. 1. భగవంతుని కథలు వినడము, 2. భగవంతుని నామస్మరణ చేయడము, 3. భగవంతుని స్మరించడము, 4. భగవంతుని పాదసేవ చేయడము, 5. భగవంతుని పూజించడము, 6. భగవంతునికి వందనము చేయడము, 7. భగవంతునితో మిత్రత్వము నెరపడము, 9. భగవంతునికి తనను తాను అర్పించుకోవడము.

ప్రహ్లాదుడు ఈ తొమ్మిది మార్గములను భక్తిలో చెప్పినారు. ఆయన ఇవి యన్నియు నిత్యజీవితములో ఆచరించి చూపించినారు. ఎన్ని ఇబ్బందులు ఎదురైనా భక్తిని వదలలేదు. ఇదియే శుద్ధమైన భక్తి.

“పట్టి విడుచుట కంటే ప్రాణంబు విడుచుట మేలు”

అన్న వాక్యమును స్మరణయందు ఉంచుకొనవలయును.

నీవు ఏదేది చేస్తున్నావో అది యంతయు భగవంతుని సేవగా మారుతుంది. కేవలము నీయొక్క భావనను మాత్రము మార్చుకోవాలి. నడవడము భక్తియే. భగవంతునికోసం ఆయన దర్శనము కొఱకు నడుస్తున్నా నన్న భావన నీ మనస్సులో కలిగితే అదియే భక్తి. మాటాడడము భక్తియే. భగవంతునియొక్క గుణగణములను ఆయనగురించి ఆలాపములు చేయుట ఇది యంతయు భక్తియే. భోజనము తయారు చేయడము కూడ భక్తియే. భగవంతునికి నివేదించుట కొఱకు తయారుచేయుచున్నా నను తలంపు కలిగితే భక్తియే. శరీరానికి సబ్బు పెట్టుకోవడము కూడ భక్తియే. నేను శుచిగ స్నానము చేసి భగవంతుని సేవ చేయవలయు నను ఆలోచన కలిగితే అది కూడ భక్తియే. నీ అలంకారము, నీ పరుగులు, నీ చింతా నీ పరిశ్రమ ఎవరికోసం? భగవంతునికోసం మైతే భక్తి. నీకోసం మైతే అది రక్తి. అంతే తేడా.

భగవంతునికోసం నీహృదయమునందు ప్రీతిని పెంపొందించుకొని కొనసాగించుటయే భక్తి.

వ్యావహారికాంధ్ర మహాభారతం

-శ్రీ పురిపండా అష్టంశ్వాసు

విరాటపర్వము - మూడో ఆశ్వాసము

ఉత్తర కుమార ప్రజ్ఞలు

వడుకుతూనే, నొగలమీద పగ్గాలు సడలించాడు ఉత్తరకుమారుడు. పేడిరూపంతో ప్రభుత్వంగా వుండిన్నీ రణోత్సాహంతో భీషణంగా వుండి, శమీకవృక్షం దగ్గిరికి వెళుతూన్న బృహన్నలను చూసి కౌరవసేనలో కలకలం బయలుదేరింది అపశకునాలూ పొడసూపాయి వాళ్ళకి.

అదంతా పరికించాడు ద్రోణాచార్యుడు. “సూర్యుడు మలిన పడ్డాడు. నక్కలు కూస్తున్నాయి. అకాల మేఘాలు ముసురుతున్నాయి. అప్రయత్నంగా వాద్యాలు అపస్వరాలు పలుకుతున్నాయి. అకారణంగా ఏనుగులు మోకరిస్తున్నాయి. గుర్రాలు కన్నీళ్ళు విడుస్తున్నాయి. పతాకాలు వంగి పోతున్నాయి. గుండెల్లో బిగులు బిగులొతోంది. ఆయుధాలు మంటలెక్కుతున్నాయి. దిక్కులు పొగలు కమ్ముతున్నాయి. - ఈ ఉత్పాతాలు మనకు విజయం సందిగ్ధమని సూచిస్తున్నాయి. అంచేత సేనావాహిని మొదలుతీర్చి అప్రమత్తులు కండి. ఎవళ్ళవాహనాలు వాళ్ళు, ఎవళ్ళ ఆయుధాలు వాళ్ళు సిద్ధం చేసుకోండి. పశువులు చెదరకండా, బెదరకండా కాసుకోండి” అని హెచ్చరించాడు.

బృహన్నలను అక్షరాలా గుర్తించిన వాళ్ళలో ఒకడు కావడంచేత అతడి అజ్ఞాతవాసం భంగపడుతుందేమో అన్న సందేహం మెరుపులా మెరిసింది ద్రోణుడికి. సాభిప్రాయంగా భీష్ముణ్ణి చూశాడు.

“వీడేదో బుద్ధిలేనివాడు కాకపోతే కౌరవుల ఎదటికి వస్తాడా ఇలా? మానులా వున్నాడు. అహంకారంతప్ప మరొకటి కనపడనట్లుంది. వీడికి! వీడి ఉద్దేశ మేమిటో కాని వీడి ఆకారమాత్రం అచ్చంగా అపర దేవేంద్రుడిలా వుంది” అన్నాడు.

అతడి సందేహం తీర్చే అభిప్రాయంతో దుర్యోధనుడితో చెప్పినట్లు నెపంపెట్టి గూఢార్థంగా అందుకున్నాడు భీష్ముడు.

“రాజా, శత్రువులకు అనుకూలమైన హద్దులు దాటిపోయాయి. ఇక మన పరాక్రమం నిరాఘాటంగా నిరూపించవచ్చు. మరి భయం లేదు” అన్నాడు.

అవగతమైంది ద్రోణుడికి. అజ్ఞాతవాసం గడుపుదాటిపోయిందనీ, ఆ భయ మేమీ మరి

అర్జునుడికి లేదనీ, ఇక తన పరాక్రమం నిరాఘాటంగా నిరూపించవచ్చనీ తెలుసుకున్నాడు. సంతోషించాడు. సంతోషం మొహంతో వెల్లడి కాకండా నిగ్రహించుకున్నాడు. ఇక సందేహించడ మెందుకని గంభీరంగా ఇలా అనేశాడు.

“ఆకలితో గుహలో పొంచివున్న సింహం ఏనుగుమందని చూసి క్రోధంతో లంఘించినట్టు, అరణ్యవాసంవల్ల రగులుతూవున్న హృదయంతో ఇదిగో, మనమీదికి వచ్చిపడుతున్నాడు అర్జునుడు. మన ఇంతసేనలోనూ అతణ్ణెదిరించగల మొనగాడు వున్నాడా అంటే నామట్టుకు ఒకడూ కనిపించడంలేదు. ఈశ్వరుణ్ణి కీచుకీచు మనిపించిన ధనుర్ధరు డతగాడు. అంచేత అతడు మనల్ని గెలవడం, ఆలమందలు పట్టుకుపోవడం ఈ రెండూ తప్పవు”

ద్రోణుడి మాటలికి కఘ్నుమని లేచాడు కర్ణుడు. పెద్దవాడి వని పస్తాయిస్తున్నకొద్దీ నోటికివచ్చినట్టల్లా వదురుతున్నావు. ఇంతమందిలోనూ నువ్వు వొక్కడివే మహా మొనగాడివి! పాండవపక్షపాతంవల్ల పగవాళ్ళని పొగిడి సర్వసైన్యాన్నీ నిరుత్సాహపరుస్తున్నావు. నిజానికి అర్జునుడంత వూడ పొడిచిందేమిటో నా కర్ణం కావడం లేదు. రానీ, ఆ బంటుతనమేదో నేనే తేల్చేస్తాను. నా బాణానికి పని కల్పించి మన వాళ్ళంతా ‘భళీ’ అన్నట్టు చూపిస్తాను” అన్నాడు.

కర్ణుడి మాటలు కర్ణపేయంగా ఆనందించాడు దుర్యోధనుడు. “అసలు మనకు అంత శ్రమ అవసరం లేదంటాను నేను. ఏమంటారా, ఆ వచ్చేవాడు అర్జునుడే ఐతే అంతకంటే మనకు కావలిసిందే లేదు. దీంతో పాండవులు మళ్ళీ పన్నెండేళ్ళు వనవాసానికి పోవలసిందే. దీనికి తిరుగులేదు. కాదు మరెవడో అంటారా, నా బాణాగ్నికి శలభంలా బలే ఐపోతాడు. దీనికింత వాగ్వాద మెందుకూ!” అన్నాడు.

రాజుమాటలికి అందరూ బావుందంటే బావుందన్నారు. భీష్మ ద్రోణాదుల్లో ఎవళ్ళభావాలు వాళ్ళ మొహాల్లో దోబూచులాడాయి.

శమీవృక్షం దగ్గర రథం నిలపమన్నాడు బృహన్నల. ఆదరదృష్టలతో గంభీరంగా చూశాడు ఉత్తరుణ్ణి.

“ఇదిగో, ఈ చెట్టుమీద గాండీవముంది. అదైతేనే గాని నా చేతులికి ఆగదు. మన దగ్గర వున్న ఈ చిన్న ధనుస్సులు దర్బలమైనవి. నీ చేతి బలానికే సరిపోయేవి. అసలు నేను ఎక్కు పెట్టేసరికే ముక్కలై పోతాయి. ఇలాంటివి నూరువేల ధనుస్సులైతే ఒక్క గాండీవంతో సమానం కావచ్చు. ఈ చిన్నవాటితో ఒక గట్టి కవచాన్నిగాని, ఒక ఏనుగునుగాని, మరి దేన్నిగాని తెగెయ్యడమే సాధ్యం కాదు కదా! తగిన ఆయుధం చేతిలో లేకపోతే యుద్ధంలో పేరా వూరా! అంచేత, ఈ చెట్టుమీదికి వెళ్ళి గాండీవంపట్టుకురా, ధర్మరాజూ, భీముడూ, నకుల సహదేవులూ అందరూ వాళ్ళ ఆయుధా లిక్కడే దాచిపెట్టారు. ఆ కట్టు విప్పు. అందులో గాండీవం మాత్రం

పుచ్చుకుని ఎప్పుటిలాగే కట్టివెయ్యి.” అని అచ్చంగా శవంలా వున్న ఆయుధాలమోపు చూపించాడు.

అది చూసి ఉలిక్కి పడ్డాడు ఉత్తరుడు. రాజకుమారుణ్ణి అయినా విచారించకండా, నన్నిలాంటి నీచప్పని చెయ్యి మంటున్నావు! శవాన్నైవరైనా ముట్టుకుంటారా! దోషంకాదా!” అన్నాడు.

అతడి వీపుతట్టి బుజ్జగించాడు బృహన్నల. “పొరబడుతున్నావు. ఇతర్లకి తెలియకండా వుండాలని ఇలా తయారు చేశారు పాండవులు. ఆయుధాల మోపుకాని అది శవం కాదు. వెళ్ళు. శవమైతే నిన్ను పంపుతానా! సందేహించకు. చెట్టెక్కి గాండీవం అందించు” అన్నాడు.

చేసేది లేక మెల్లి మెల్లిగా చెట్టుమీదికి వెళ్ళాడు ఉత్తరుడు. రథంమీద నిలబడి “వేగం కానీ” అన్నాడు బృహన్నల. ఎలా ఐతే నేం ఆయుధాలు కట్టు విప్పాడు ఉత్తరకుమారుడు కళ్ళు జిగేలుమన్నాయి. అప్పుడే ఉదయిస్తూన్న గ్రహాలవలె దశదిశలా కాంతులు ప్రకాశించాయి ఆయుధాలు. అంతేకాక, అవి పెద్ద పెద్ద పాముల్లాగా కనిపించాయి. భయంతో గజగజ లాడిపోయాడు ఉత్తరుడు. పదేపదే బృహన్నల హెచ్చరించడంతో ఎలాగో ధైర్యం చిక్కబట్టుకున్నాడు.

అన్నిటిలోకీ పెద్దవిల్లు చూసి “సారథీ!” అని బృహన్నలను కేక వేసి అడిగాడు. “ఇదిగో, పెద్ద కొండచిలువలా వుంది. ఈ విల్లు పాండవుల్లో ఎవరిది చెప్పు” అన్నాడు తక్కినవికూడా ఒక్కొక్కటివర్ణిస్తూ ఏ దేది ఎవరెవరిదో చెప్పమని అడిగాడు.

ఆదరపూర్వకంగా చెప్పడం మొదలుపెట్టాడు బృహన్నల. “ఇదిగో, కొండచిలువలా వుందన్నావే అదే గాండీవం. అర్జునుడికి పంచప్రాణాలూ అదే. దేవతలయేదీ, దానవులయేదీ - ఇది చేతిలో వుంటే వీగగొట్టాడన్నమాటే అతడు. మహోజ్జ్వలమూ, మహోగ్రమూ, ఐన గాండీవం సామాన్యమైంది కాదు. దివ్యాంశసంభూతమైంది. శత్రునిర్భేద్యమైంది. పురాణ పురుషుల చేతులమీద నలిగింది.

“ఈ మహాధనుస్సు లక్ష సంవత్సరాలు ధరించాడు బ్రహ్మ. ప్రజాపతి అరవై నాలుగు వేల సంవత్సరాలు ధరించాడు. దేవేంద్రుడు ఎనభై అయిదు సంవత్సరాలు ధరించాడు. చంద్రుడు అయిదువందల సంవత్సరాలు ధరించాడు. వరుణుడు నూరు సంవత్సరాలు ధరించాడు. అతడి దగ్గర వేడుకపడి అగ్నిదేవుడు పుచ్చుకున్నాడు. అగ్నిదేవుడు అర్జునుడి కిచ్చాడు. అర్జునుడు అరవైఐదు సంవత్సరాలు ధరిస్తాడు.

“ఇక బంగారం ఎద్దులు చెక్కి నల్లకలవల రంగుతోవున్న ధనుస్సు ధర్మరాజుది. బంగారం వాసరాలు చెక్కి తాటిచెట్టులా వున్న విల్లు భీముడిది. బంగారం ముత్యాలతో రెల్లువిప్పు వన్నెతో వున్నది నకులుడిది. బంగారు నెమళ్ళు చెక్కి చేవదేరి మెరుస్తున్నది సహదేవుడిది. అదిగో, మహోజ్జ్వలంగా మెరిసిపోతూవుందే, ఆ గద - అదంటే భీముడికి ప్రాణం” అని చెప్పాడు.

మరిన్నీ తక్కినబాణాలూ, కత్తులూ, కవచాలూ, వేరువేరుగా తొందరతొందరగా వివరించి

చెప్పాడు. ఇంత వివరించి చెప్పినా బృహన్నలే అర్జును డని తెలుసుకోలేక పోయాడు ఉత్తరుడు.

“అయితే, ఆయుధా లిక్కడ దాచిపెట్టి పాండవులు ఎక్కడికి వెళ్ళిపోయారు? అంతా తెలిసినట్టే వుంది నీకు. దాచకండా నాతో చెప్పవూ! ఆ మహానుభావులికి మేనల్లుణ్ణి నేను. అయ్యో, ధర్మరాజు ఎక్కడున్నాడో! భీముడూ అర్జునుడూ ఎటు పోయారో! రాజలోకానికి కులదీపికలాంటిది ద్రౌపదీదేవి ఏం పాట్లు పడుతున్నాడో పాపం!”

“అంత ప్రతాపశాలిన్నీ ధర్మరాజు, దుర్యోధనాది నీచుల కపట జూదంలో పడి అష్టకష్టాల పాలయాడు. ఎక్కడున్నారో కాని కబురన్నా లేదు. అంతటి రాజ్యవైభవం విడిచిపెట్టి ఎలా వెళ్ళారో!”

అని స్నేహమూ, విచారమూ, గౌరవమూ ద్యోతక మయే టట్టు ప్రశ్నించాడు.

“వాళ్ళకోసం విచారపడకు” అన్నాడు బృహన్నల. దైవికంగా వచ్చిన ఆపదలు అన్నీ సహించుకుంటూ పన్నెండేళ్ళు వనవాసం చేశారు. పదమూడో ఏడు అజ్ఞాతవాసంకదా! ఆయుధాలిక్కడ పెట్టి మారువేషాలతో మనపట్నంలోనే ఇంతకాలమూ వున్నారు. వాళ్ళెవరో చెబుతాను విను. నాన్నగారి ఆస్థానంలో వున్నారే కంకభట్టు ఆయన ధర్మరాజు. మనవంటలవాడు వలలుడే భీముడు. అశ్వపాలకుడుగా వున్న దామగ్రంథి నకులుడు. సొమ్ములకాపరి అయిన తంత్రీపాలుడు సహదేవుడు తెలిసిందా! అల్లుడూ, మరి దాచడమెందుకూ నేనే అర్జునుణ్ణి. సైరంధ్రిగావున్న మానిని ద్రౌపది. ఆమెకోసమే కదూ సింహబలుణ్ణి తమ్ములతోసహా, గంధర్వులని మిషపెట్టి చంపేశాడు భీముడు!” అన్నాడు.

ఉత్తరుడి ఆశ్చర్యానికి అంతం లేదు. అయినా మరొక్క ప్రశ్న కూడా వేశాడతడు.

“అయితే అర్జునుడికి పదిపేర్లున్నాయి. ఆ పదీ ఏమిటో, అవెలా వచ్చాయో చెప్పు! అపుడు నమ్ముతాను” అన్నాడు.

చిరునవ్వుతో “చెబుతాను విను” అంటూ అందుకున్నాడు. బృహన్నల. “అర్జునుడు, ఫల్గుణుడు, పార్థుడు, కిరీటీ, శ్వేతవాహనుడు, భీభత్సుడు, విజయుడు జిష్ణుడు, సవ్యసాచి, ధనంజయుడు - నా పదిపేర్లూ ఇవి.

పచ్చని శరీరకాంతి కలిగివుండడంచేత అర్జునుడున్నారు. ఉత్తరఫల్గునీ నక్షత్రంలో పుట్టడంచేత ఫల్గును డన్నారు. మాతల్లి కుంతీదేవి పేరు పృథ. పృథపుత్రుణ్ణి కనక పార్థు డన్నారు. ఇంద్రుడిచ్చిన కిరీటం అభేద్యంగా నా తలమీద సూర్యబింబంలా ప్రకాశిస్తు వుంటుంది యుద్ధాల్లో, అంచేత కిరీటీ అన్నారు. భీభత్సంగా యుద్ధం చేయడంవల్ల భీభత్సు డన్నారు. ఎంతవాడితో పోరాడినా విజయం నాదే కావడం చేత విజయు డన్నారు. నాకళ్ళముందు ధర్మరాజు శరీరంమీద గాయం కలిగించినవాణ్ణి, అత డెవడైనాసరే బతకనివ్వనని ప్రతిజ్ఞ చేయడం చేత జిష్ణు డన్నారు.

రణరంగంలో గాండీవం రెండుచేతులా ప్రయోగిస్తూ, మీదు మిక్కిలి ఎడమచేతితో ఎక్కువ ప్రావీణ్యం చూపడంచేత సవ్యసాచి అన్నారు. ప్రపంచమంతా దిగ్విజయం చేసి ధనం కొల్లగొట్టుకురావడంచేత ధనంజయుడన్నారు. ఇవికాక ఇంకో పేరుకూడా వుంది కృష్ణుడి సహాయంతో ఖాండవవనం దహించానుకదా! ఎందరో దేవతలు ఎదిరించారు. అందరినీ వోదించాను. ప్రసన్నులై బ్రహ్మ, మహేశ్వరుడు ప్రత్యక్షమైనారు. పేదకు పెన్నిధి దొరికినట్టనిపించింది నాకు. దయార్థహృదయులై అసదృశములైన దివ్యాస్త్రాలు అనుగ్రహించారు వారు. ‘కృష్ణ’ డని పదకొండో పేరుకూడా పెట్టారు. దాంతో ఇంద్రాది దేవతలు కూడా ఎన్నో బాణాలు అనుగ్రహించారు. అంతేనా, ఇంకావిను. వరాలుపొంది గర్వించి దేవతలకు కంటకులుగా వున్న నివాతకవచులు అనే రాక్షసుల్ని - మూడుకోట్లమందిని - ఒక్కణ్ణే హతమార్చాను. ఆ యుద్ధములో దేవేంద్రుడి రథం మీద కూర్చున్నాను. మాతలి సారథ్యం చేశాడు. దుర్జయులైన హిరణ్యపురం రాక్షసుల్ని సముద్రతీరంలో సంహరించాను. అప్పుడే సంతోషించి కిరీటమిచ్చాడు దేవేంద్రుడు. దేవతలు శంఖ మిచ్చారు. అదే దేవదత్తం. ఇలా మరెవళ్ళకీ లేని బలసంపద నాది. దుర్యోధనుణ్ణి గంధర్వరాజు పట్టుకున్నప్పుడు పద్నాలుగువేల గంధర్వులతో సహా అతణ్ణి వోదించాను. దుర్యోధనుణ్ణి విడిపించకు వచ్చాను. అంచేత నువ్వు భయపడకు. సందేహించకు. ఈ కౌరవసేనని ఇట్టే పడగొడతాను. భీష్మ, ద్రోణ, కృప, అశ్వత్థామ, కర్ణ, దుర్యోధనులు చూస్తూవుండగా ఆలమందలు మళ్ళించుకుపోదాం” అని త్వరత్వరగా చెప్పాడు.

అనందాశ్చర్యాలతో చెట్టుదిగాడు ఉత్తరుడు. బృహన్నలకి సాష్టాంగ దండప్రణామం చేశాడు. అంజలిబంధం కపాలాస గీలించాడు.

“మహాభాగా, తెలుసుకోలేక అపరాధం చేశాను. క్షమించు. నువ్విలా ప్రత్యక్షం కావడం నా పూర్వభాగ్యం. నా కళ్ళపొరలు విడిపోయాయి. బ్రహ్మానందంగావుంది. అజ్ఞానంవల్ల నేను ఏమేమో అన్నాను. క్షమించానంటే బదిలిపోతాను” అన్నాడు.

రథం దిగివచ్చి అతడి శిరస్సు మూచాశాడు అర్జునుడు. కౌగిలించుకున్నాడు. అతడి రెండు కళ్ళనుండి అశ్రువులు జలజలారాలాయి.

శరీరం పులకరించింది ఉత్తరకుమారుడికి. ఇలా అన్నాడు. “మామా! ధన్యుణ్ణయ్యాను. భయం పటాపంచలైంది. పద. రథమెక్కు. నీ బాహుచ్ఛాయని సింహంలా రథం నడుపుతాను. జంఝామారుతంగా శత్రువులమీద పడతాను. ఆజ్ఞాపించు నన్ను. కౌరవుల్ని ముట్టడించు. గోవుల్ని మళ్ళించు. అర్జునుడికి యుద్ధంలో సారథ్యం చెయ్యాలని ఎన్నో కలలు కన్నాను. ఇన్నాళ్ళకి నా భాగ్యం పండింది.

“అల్లుడా!, నువ్వంటేనే నాకెంతో ప్రేమ” అన్నాడు అర్జునుడు. “ఈగ వాలనివ్వను నీమీద. వెయ్యికళ్ళతో చూస్తాను. నిన్నే కాదు, గుర్రాలమీద కూడ ధూళికణం పడనివ్వను. పద. కౌరవుల పని కానిద్దాం”.

“నువ్వు అర్జునుడవని తెలియడం తోటే నా మనస్సులో భయం, సందేహం, అన్నీ వదిలిపోయాయి. ఇతే, పురుషులలో మేటి పురుషుడవైన నీకు యీ పేడితనం ఎలా వచ్చింది?” అని వినయంగా అడిగాడు ఉత్తరుడు.

“మా అన్నగారి ఆజ్ఞప్రకారం ఒకసంవత్సరం బ్రహ్మచర్యవ్రతం సాధించవలసి వచ్చింది. ఊర్వశి శాపకారణంగా పేడితనమూ వచ్చింది. వ్రతదీక్ష నిన్నటితో పూర్తయింది. పేడితనమూ ఇప్పుడు లేదు మరి” అన్నాడు అర్జునుడు.

ఆనందాశ్రువులతో గద్గదకంఠుడయాడు ఉత్తరుడు. “ఇలా ఇన్నీ వివరించి చెప్పడమంటే అయాచిత ప్రేమతో నన్ను అనుగ్రహించడమన్న మాట! జగదేక వీరుడవైన నీ ప్రాపు దొరికింది నాకు. ఇక దేవతలనైనా లక్ష్యపెట్టను. నువ్వేం చెబితే అది చేస్తాను. ఆజ్ఞాపించు” అన్నాడు.

“గాండీవమూ, బంగారం మొదళ్ళబాణాలతో నిండివున్న జంట తూణీరమూ, నాకవచమూ, ఖడ్గమూ, తీసుకురా. తక్కినవి యథాప్రకారం కట్టకట్టి చెట్టుమీద పెట్టు” అన్నాడు అర్జునుడు.

ఆ ప్రకారం తక్కినవి భద్రపఱచి, గాండీవం మొదలైనవి తీసుకుని అతడి ఎదట పెట్టాడు ఉత్తరుడు.

వాటి అధిదేవతలకు నమస్కరించి ఆయుధాలు భక్తితో పరిగ్రహించాడు అర్జునుడు.

కవచతూణీరాలు వేసుకున్నాడు. గాండీవం చేత బట్టుకున్నాడు. ధ్యానమాత్రంలో ఇంద్రుడిచ్చిన కిరీటమూ, కుండలాలూ వచ్చాయి. ఆజాను లంబితమైన కేశపాశం కురచబడిపోయింది. కిరీటం పెట్టుకున్నాడు. కుండలాలు తగిలించుకున్నాడు. హస్తాలకు వీరకంకణాలు అలంకరించుకున్నాడు. నడుముకు దట్టీ బిగించుకున్నాడు.

ఇలా తయారై మందహాసంతో రథ మెకుతూవుంటే దర్శనీయమైన ఆ మూర్తిని చూడడానికి వెయ్యికళ్ళు కావాలనిపించింది. వరప్రభావం వల్ల తమంతతాముగా ప్రభవించిన కిరీటకాంతులు గగనవీధుల్ని మహోజ్జ్వలం చేశాయి.

రథమెక్కి ఎక్కడ పెట్టవలసిన ఆయుధం అక్కడ పెట్టుకుని గాండీవం ఎక్కుపెట్టి ముష్టి సవరించి, గుణం సారించి ధనుష్టంకారం చేశాడు అర్జునుడు. ఆ గుణధ్వనకి పక్షులు అరుచుకుంటూ ఎగిరిపోయాయి. వృగాలు కలగుండుపడి అటూ ఇటూ పరిగెత్తాయి. వృక్షాలు చలించాయి. దిక్కులూ ఆకాశమూ దద్దరిల్లాయి. కౌరవసైన్యం తుళ్ళిపడింది.

అనంతరం అగ్నిదేవుణ్ణి ధ్యానించాడు అర్జునుడు. విశ్వకర్మ నిర్మితమూ, మాయామయమూ, మహోగ్రమూ ఐన వానర పతాకం పంపించాడు అగ్నిదేవుడు. వానరపతాకాన్ని ఆశ్రయించుకొని వికృతమయిన భయంకరభూతగణమూ వెంట వచ్చింది. ఉత్తరుడి సింహధ్వజం శమీవృక్షంమీద పెట్టించాడు అర్జునుడు. కపిధ్వజం రథానికి కట్టించాడు. స్మరణమాత్రంగా వచ్చిన దేవదత్తం సవినయంగా పుచ్చుకున్నాడు.

సన్నద్ధుడై నౌగలమీద కూర్చున్నాడు ఉత్తరుడు. పగ్గాలు చేత్తో పుచ్చుకున్నాడు. గుర్రాలవీపులు నిమిరాడు. వాటి జవసత్వాలు ప్రశంసించాడు.

కసుసన్నతో హెచ్చరించాడు అర్జునుడు. “అలస్య మౌతోంది. పశువులు దూరం పోయివుంటాయి. జమ్మికి ప్రదక్షిణంగా రథం పోనీ. చిటికలో కలుసుకోవాలి మనం” అన్నాడు.

పగ్గాలు సడిలించి గుర్రాలు అదిలించాడు ఉత్తరుడు. కదిలింది రథం. హృదయంలో రణోత్సాహం పురకలు వేస్తోంది అర్జునుడికి. పిడుగులు గర్జించినట్టు ఒక్కసారి పూరించాడు దేవదత్తం. ఘోరంగా వున్న ఆ మహాధ్వనికి సప్తసముద్రాలూ కలగుండు పడ్డాయి. కుగిరులు జలదరించాయి. భూగోళం దద్దరిల్లింది. దిక్పత్రం గజగజలాడింది. స్వర్గలోకం తుళ్ళిపడింది. పాతాళం ఘూర్చిల్లింది. గ్రహతారకలు గడగడ లాడాయి. బ్రహ్మదేవుడు సంక్షోభించాడు. చచ్చినట్టు చాపచుట్టగా పడిపోయాయి గుర్రాలు. నిశ్చేష్టుడై నౌగలమీద బోర్లాపడి, మూర్ఛ పోయాడు ఉత్తరకుమారుడు.

చప్పున లేచివచ్చి గుర్రాల్ని లేవదీశాడు అర్జునుడు. శరీరాలు నిమిరాడు. ఉత్తరుణ్ణి లేవనెత్తాడు. తల నిమిరాడు. దుస్తులు సవరించాడు. తెలివివుచ్చి కౌగిలించుకున్నాడు. ఆదరించాడు.

“శంఖారవాలూ, ధంకానగారాలూ, గజఘీంకారాలూ యుద్ధ మెరిగిన రాజకుమార్తెకి సుపరిచితాలే కదా! ఇంత భయపడిపోయావేం?” అని అడిగాడు.

“ఎన్నో వందల శంఖాలు విన్నాను. ధంకా నగారాలు విన్నాను. ఏనుగుల ఘీంకారాలూ విన్నాను. అమ్మయ్యా, అవేవీ ఇంత ఘోరంగా లేవు. మహాధ్వన మిది. చిత్తమోహనం! అద్భుతం!! దుర్భరం!! ఇది వినేసరికి చెవులు బద్దలై పోయాయి. దిక్కులు గిర్రుమన్నాయి. గుండె నీరై పోయింది. ఇక మహోగ్రమైన కపిధ్వజం చూస్తే కళ్ళు చీకట్టు కమ్ముతున్నాయి. అఖండమైన నీ తేజస్సు చూస్తూంటేనే పరవశత్వం కలుగుతోంది. నేను చలించి పోయానంటే ఆశ్చర్య మేముంది!” అన్నాడు తడబడిపోతూ ఉత్తరుడు.

ధైర్యం చెప్పాడు అర్జునుడు. పదేపదే శంఖం పూరించి భయం పోగొట్టాడు. పగ్గాలు సడిలించి గుర్రాలు అదిలించాడు ఉత్తరుడు. వాయువేగంతో పరుగెత్తింది రథం. చక్రధ్వనం, ధనుష్టాంకారం, శంఖధ్వనీ - భీషణంగా చెలరేగాయి.

మహావేగంతో పరిగెత్తుకు వస్తూన్న రథాన్ని దుర్యోధనుడికి చూపించాడు ద్రోణుడు.

“చెవులు బద్దలు చేస్తూ సంక్షోభం కలిగిస్తోంది గుణం మోత. బ్రహ్మాండం పగిలిస్తూ భూతకోటిని నిశ్చేష్టితం చేస్తోంది శంఖారవం. ఆకాశమంతా ఆవరిస్తూ భీతిపుట్టిస్తోంది పతాకవేగం. కళ్ళు మిరుమిట్లు కలిగించే ప్రకాశంతో విభ్రాంతి కలిగిస్తోంది కిరీటకాంతి. ఇంకా సందేహమేమిటి? ఆ విల్లు గాండీవం. ఆ శంఖం దేవదత్తం. ఆ ధ్వజం కపిధ్వజం ఆ కిరీటం ఇంద్రదత్తం. అవును. ఈ ఉగ్రత్వం మరీ వేటికీ వుండదు. చిచ్చులపిడుగులాగ, మహోద్రేకంతో వచ్చి పడుతున్నాడు శత్రుభయంకరుడు అర్జునుడు. మనలో మనం వూరికే వివాదపడితే తీరేది కాదిది. మాటలు క్రియల్లో కనపడేటట్టు యుద్ధానికి తలపడాలి” అన్నాడు. కృష్ణుడూ, అశ్వత్థామూ మొదలైన యోధుల్నీ సంబోధించి హెచ్చరించాడు. “ఇదిగో, మనసేనలో అపశకునాలు కనిపిస్తున్నాయి. అంచేత మన విజయంమాట సందేహమే కనక మన మొకపనిచెయ్యాలి. రాజును ముందు పంపేద్దాం. గడబిడపడి అలమందల్ని బెదరగొట్టకండా వాటివెనకని పోనిద్దాం సైన్యాలు. బలమైన వ్యూహాలుగా ఏర్పడి మనమందరం వెనకనడిచి వెళదాం. అర్జునుడు దగ్గిరపడేసరికి అడ్డుపడి యుద్ధానికి తలపడదాం” అన్నాడు.

ద్రోణుడి మాటలు విని భీష్మ, కృప, కర్ణ, వికర్ణులను సాభిప్రాయంగా చూశాడు దుర్యోధనుడు.

“జూదంలో వీగిపోయి, పన్నెండేళ్ళు అరణ్యవాసం, ఒక సంవత్సరం ఊళ్ళో అజ్ఞాతవాసం చెయ్యడానికి సమ్మతించికదా పాండవులు వచ్చారు. పదమూడేళ్ళు నిండకందానే ఇప్పుడు అర్జునుడు మనముందుకు వచ్చాడా, తిరిగి యథాప్రకారం అడివికి పోక తీరడు. ఇదే నేను మొదటినుంచీ చెబుతున్నాను. ఐతే, గడువు తీరలేదని మనం పొరపాటన్నా పడుతూండాలి. లేదా లోభం ఆపుకోలేక అర్జునుడు దుస్సాహసమైనా చేస్తూండాలి. అంచేత గడువు తీరిందీ లేనిదీ యథార్థం తేల్చవలసిన వారు తాతగారు.

“ఆ వచ్చేది కేవలం ఉత్తరుడు కాక, అర్జునుడు కావడమే మనకు కావలసింది. ఏమంటారా, సుశర్మని అటుపంపి, మనం ఇటు రావడం పాండవులు విరాటనగరంలో ఉంటే కంటపడతారనే కదా! ఇలా, ఒకనిశ్చయంతో చేసినపనికి ఇప్పుడు కలవరపడడం దేనికి!

“ఇంతకీ శత్రువుల చిరకాల సంచితమైన గోధనం దోచుకున్నాం. అర్జునుడు వచ్చేదీ వాడి బాబు దేవేంద్రుడు వచ్చేదీ, మన ప్రతాపం మచ్చు చూపించి మరీ విడిచిపెడతాం. వచ్చిందే కీర్తికారణమైన రణరంగానికి. మరి దిగులుపడడం దేనికి? అనవసరమైన సందేహాలికి స్వస్తి చెప్పండి. ధైర్యం వహించండి. ఆయుధాలు ధరించండి. వాహనాలు హెచ్చరించండి. మొనగాళ్ళయి నిలవండి. విజయలక్ష్మిని వరించండి. అంతేగాని శత్రు వనేసరికి తెల్లబోయి, ఒకరిమొహం వొకరు చూస్తూ నిలవడం వీరలక్షణం కాదు” అన్నాడు.

ద్రోణాచార్యులను అధిక్షేపించే అభిప్రాయంతో మళ్ళీ ఇలా అందుకున్నాడు :

“గుర్రాల సకిలింపులూ, అనుకూల వాయువులూ మనకే విజయం సూచిస్తున్నాయి. కాకపోయినా ఒక్క అర్జును డేమిటి ఇంత బలాన్ని గెలవడమేమిటి? ఎవరన్నా వింటే నవ్విపోతారన్న ఆలోచనైనా లేకపోయింది ద్రోణాచార్యుడికి. నా మొహం ఎదట అదేపనిగా వాణ్ణి పొగుడుతున్నాడు. సైన్యానికి పిరికిమందు పోస్తున్నాడు.

“రోషమో, రాజ్యాభిలాషమో-ఈ రెండే కారణాలు అర్జునుడిలా సాహసించడానికి. అంతే మరో కారణం కనబడదు. ఆపాటిదానికి భట్రాజులాగ పొగడడం లంకించుకున్నా డీయన.

“అచార్యులు” అంటే ఏమిటి? మీనమేషాలు లెక్కపెట్టుకుంటూ, ఓ దగ్గర కూచోవలిసినవారన్నమాట. యుద్ధం సంగతి వారి నడిగితే ఎలా? బుద్ధిమంతులు ఇంట్లో కూర్చొని భోజనాల దగ్గర కబుర్లు చెబుతారు. తాలింఖానాలలో డాబులు పలుకుతారు. శాస్త్రాలకాలక్షేపాల దగ్గర నీతులు వల్లిస్తారు. అంతే. యుద్ధం పేరు చెబితే మాత్రం వీవు చూపెడతారు. అంచేత యుద్ధంలో మనదగ్గరికే రానివ్వకూడదువారిని. ఎక్కడవున్నా మనక్షేమమే కోరుతారు వారు. గనక, వారిని సైన్యాల వెనక వుంచడమే నయం మనకి” అన్నాడు.

దుర్యోధనుడిమాటలు దుస్సహమై కస్సుమని లేచాడు అశ్వత్థామ. “గొల్లవాళ్ళని బెదిరించి ఎలాగో గోవులు పట్టుకున్నంత మాత్రాన ఈ పెద్ద కబురైందుకో! ఇంతకీ, శత్రువులినా జయించలేదాయె. హస్తినాపరమా చేరుకోలేదాయె. శత్రురాజ్యం పొలిమేరన్నా దాటలేదాయె. అప్పుడే ఈ ఆత్మశ్లాఘమెందుకని!

“యుద్ధంలో రాజ్యం గెలుచుకున్నవాడు కూడా, బుద్ధిమంతుడైతే ఇలా మాట్లాడడు. జూదంలో గెలుచుకున్నదీ ఒక గెలుపేనా! ఇదిగో, సమయంవచ్చింది కదా ఇప్పుడు చెప్పిందంతా చేసి చూపెడితే సరి! అవాళ ద్రౌపదిని సభలోకి ఈడ్చుకురమ్మన్నావే - పాండవులతో యుద్ధం చేసి వోడించే అలా అన్నావా మరి! ఆ ఇల్లాలిని అలా అవమానించడం శకుని నీతి కాబోలు! ఇప్పుడు వస్తున్న ఆ అర్జునుడి మీదికి ఆ మామ గారినే ఉసిపెట్టు.

“అవు డలా అవమానించావు కనకనే ధృతరాష్ట్రసంతతికి ధూమకేతువులాగ వచ్చిపడుతున్నా డిప్పుడు అర్జునుడు. ద్రోణాచార్యుల్ని అధిక్షేపించడం సులభమే. దేవదాసవు లందరికీ దుర్జయుడైన అర్జునున్ని ఎదిరించడం మాత్రం సులభం కాదు. లోకాతీతుడైన ఏకైక వీరు డతగాడు. శత్రువులయినా అతణ్ణి ప్రశంసిస్తారు. అలాంటిది కన్న కొడుకు కంటే అధిక వాత్సల్యంతో చూస్తూన్న గురువు ప్రియశిష్యుణ్ణి పొగిడాడంటే తప్పేముంది? అంతమాత్రానికి చిన్నా పెద్దా విచక్షణ లేకండా తృణీకరించడం సహించలేం. ఇక సిగ్గువిడిచి యుద్ధంచేస్తే ద్రోణుడు చెయ్యనీ. నేను మాత్రం సహించలేను.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య- శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

సద్గురు శ్రీ సత్యానంద మహర్షులవారి



త్రివింశతితమ (23వ) పుణ్యారాధన, శరన్నవరాత్ర మహోత్సవ
ఆహ్వానము


2019వ సం॥ సెప్టెంబరు 29నుండి అక్టోబరు 8వ తేది వరకు



శ్రీసత్యానందాశ్రమము

ఇనమడుగు 524137, నెల్లూరు జిల్లా

ఫోన్ : సెల్ 94402 79712, 9885372369



శ్రీభగవద్గీతామృత తరంగిణి వ్యాఖ్యానకర్తలు, మహాతపస్సంపన్నులు, బ్రహ్మనిష్ఠాగరిష్ఠులు, అఖండ గీతాప్రచారకులు, శ్రీసత్యానందాశ్రమ సంస్థాపకులు, శ్రీత్రీయ బ్రహ్మనిష్ఠులు భగవాన్ శ్రీసత్యానందమహర్షుల వారి 23వ పుణ్యారాధనా మహోత్సవము స్వస్తి శ్రీహేమలంజనామ సంవత్సర ఆశ్వయుజ శుద్ధ చవితికి సరియగు తేది 2019వ సంవత్సరము అక్టోబరు 2వ తేది ఆదివారము నెల్లూరు జిల్లా, కోవూరు మండలము, ఇనమడుగు శ్రీసత్యానందాశ్రమములో శ్రీసత్యానందాశ్రమ పీఠాధిపతులు పూజ్యపాదులు శ్రీశ్రీశ్రీ శ్రీహరితీర్థస్వామివారి అధ్యక్షతన భక్తిశ్రద్ధలతో జరుగును. శ్రీవారి పాదుకాపూజ, మహాత్ముల పండితుల మహోపన్యాసములు ఈ సందర్భముగ ఏర్పాటు చేయడమైనది. ఈ కార్యక్రమములో సర్వులు పాల్గొని సహకరించి శ్రీసత్యానందమహర్షులవారి అనంత కృపకు పాత్రులు కాగోరుచున్నాము. ఆచార్య శ్రీరామచంద్రశర్మగారి పారోహిత్యములో జరుపబడును. ఈ కార్యక్రమము శ్రీపురుషోత్తమ తీర్థస్వామి పర్యవేక్షణలో జరుగును.

- కార్యదర్శి

పోలిశెట్టి నాగేశ్వరరావు

నిత్యకార్యక్రమములు

29-09-2019 నుండి 8-10-2019వరకు

ఉదయము : గం॥ 5-00 **ప్రభాతసేవ**

గం॥ 5-30 సామూహిక గీతాపారాయణము

గం॥ 6-30 గీతాభావార్థోపన్యాసము, పూజ్యపాద శ్రీశ్రీశ్రీ శ్రీహరితీర్థస్వాములవారు

గం॥ 8-30 సంకీర్తనము,

గం॥ 11-30 శ్రీసత్యానంద సద్గురుదేవుల ఆభిషేక పూజాదులు

గం॥ 1-00 హారతి పుష్పాంజలి, మహాప్రసాద వినియోగము

సా॥ 4-00 మహాత్ముల ప్రవచనములు

అన్నపూర్ణ భవన ప్రారంభోత్సవము 30-09-2019 ఉదయము 4 గంటలకు

పూజ్యపాదులు **శ్రీశ్రీశ్రీ విద్యాస్వరూపానందగిరిస్వాములవారు**

శ్రీశుకబ్రహ్మశ్రమ పీఠాధిపతులు, శ్రీకాళహస్తి,

పాల్గొను మేసోత్సవాలు

1. పూజ్యపాదులు **శ్రీశ్రీశ్రీ విద్యాస్వరూపానందగిరిస్వాములవారు**

2. పూజ్యపాదులు **శ్రీశ్రీశ్రీ శ్రీహరితీర్థస్వాములవారు**

3. పూజ్యపాదులు **శ్రీశ్రీశ్రీ సత్యాత్మానంద సరస్వతీ స్వాములవారు**

చిన్నయమిషన్ - ఒంగోలు

4. పూజ్యపాదులు **శ్రీశ్రీశ్రీ కృష్ణానంద గిరి స్వాములవారు**

అధ్యక్షులు శ్రీరామకృష్ణానందాశ్రమము, ఇనమడుగు

5. పూజ్యపాదులు **శ్రీశ్రీశ్రీ మాతా పరమేశ్వరి గారు**

ఓంకారేశ్వరాశ్రమాధిపతులు, పిప్రి, నిజామాబాద్ జిల్లా

6. శ్రీమాన్ ఆచార్య చీమకుర్తి వేంకటేశ్వరరావుగారు

శ్రీసత్యానందాశ్రమ ఆస్థాన పండితులు, నెల్లూరు

7. శ్రీమాన్ మెట్టు రామచంద్రప్రసాద్గారు

విశ్రాంత ప్రాచ్యభాషా విభాగాధ్యక్షులు, వేంకటగిరిరాజ కళాశాల, నెల్లూరు

8. శ్రీమాన్ కొట రాజశేఖర్గారు అష్టావధాని పడుగుపాడు నెల్లూరు జిల్లా

9. శ్రీమాన్ పోలిశెట్టి నాగేశ్వర రావు

విశ్రాంత తెలుగు పండితులు, కార్యదర్శి, శ్రీసత్యానందాశ్రమము, ఇనమడుగు

శ్రీశరన్నవరాత్రమహోత్సవములు



29-09-2019 నుండి 8-10-2019 వరకు ఉదయము 5గంటలకు గీతా పారాయణము, 8 గంటలకు రుద్రాభిషేకము, 11గంటలకు శ్రీ శతచండీ మహాయాగము సాయంకాలము 4-00 గంటలకు భాగవత ప్రవచనము, 6-30 నుండి సంకీర్తన, 7 గంటలకు శ్రీలలితానామ సంకీర్తన, మార్చన ప్రతినిత్యము బ్రహ్మశ్రీ రామచంద్రశర్మ గారి పర్యవేక్షణలో జరుపబడును. భక్తులు పాల్గొని భగవదనుగ్రహమునకు పాత్రు లగు దురు గాక!

భగవాన్ శ్రీసత్యానందమహర్షులవారి 23వ పుణ్యారాధన సందర్భముగ 2-10-2019 బుధవారము మధ్యాహ్నము 12 గంటలనుండి 3 గంటలవరకు

అన్నప్రసాదవితరణ జరుగును. మహాప్రసాదమును స్వీకరించి తరించండి!!!!

సూచన :

- h సమయానుసారముగ కార్యక్రమములలో మార్పులు, చేర్పులు జరగవచ్చును.
- h సభామధ్యమున ప్రశ్నింపరాదు. నిశ్శబ్దమును కాపాడవలయును.
- h ఆశ్రమ ప్రచురణలు గ్రంథమాలలో వెలకు లభించును.
- h శ్రీవిశ్వమీమాంస ఆధ్యాత్మిక మాసపత్రిక సంవత్సర చందా రూ. 100/- లు.
- h జీవిత చందా రూ. 2000/- లు.
- h ఆశ్రమమునకు విరాళములను ఇచ్చువారు కార్యదర్శికి యిచ్చి రశీదు పొందవలెను.

హరిః ఓం తేజ్వత్

ఆశ్రమమునకు వచ్చుటకు రైలుమార్గము

విజయవాడ - మద్రాసు మధ్యనున్న నెల్లూరు స్టేషనులో దిగి, ఫర్లాంగు దూరములోనున్న శ్రీ పొట్టి శ్రీరాములు ఆర్.టి.సి. బస్టాండునకు వచ్చి అచ్చటికి ఐదు వైళ్ళ దూరములోనున్న ఆనమడుగునకు తూర్పునగల శ్రీసత్యానందాశ్రమమునకు రానగును. మోడేగుంట, ముదివర్తి ఆర్.టి.సి. బస్సులు మరియు ఆటోల సౌకర్యము కలదు.

భక్తులకు విజ్ఞప్తి

శ్రీసత్యానందాశ్రమమునకు ప్రహారి నిర్మాణము

సద్గురుదేవులు సంస్థాపించిన శ్రీసత్యానందాశ్రమమునకు ఇంతవరకు ప్రహారి (కాంపౌండు వాల్) లేదు. ఇంతవరకు ముళ్ళ కంచె ఉండినది. ఈనాడు ఆ కంచె ఎన్ని పర్యాయములు చేయించినను అది నిలుచుట లేదు. అందువలన కాంపౌండ్‌వాల్ నిర్మింపవలయునని శ్రీహరితీర్థ స్వాములవారి సంకల్పము. ఆశ్రమమును రక్షించుకొనవలసిన బాధ్యత ఆశ్రమ అభిమానులకు, శ్రీవారి శిష్యులకు, అందరికీ ఉన్నది. సుమారు 2000 గజములు గోడ నిర్మింపవలసి యున్నది. వునాది 6 అడుగులు, పైన 8 అడుగులు, 10 అడుగులకు ఒక పిల్లరు వేసి నిర్మింపవలయు నని ఇంజనీర్లు చెప్పియున్నారు. ఆశ్రమమునకు దక్షిణదిక్కునకు 650 అడుగులు, పడమర 250 అడుగులు ప్రహారి గోడ పూర్తియైనది.

ఇంకను ఆశ్రమమునకు ఉత్తరము తూర్పులవైపు ప్రహారి గోడ పెట్టవలసియున్నది. కావున భక్తులు సహకరించి సద్గురుదేవుల కృపకు పాత్రులు కాగలరని కోరుచున్నారము.

ఒక గజము గోడ పెట్టుటకు 10,000 పదివేలు ఖర్చు అగునని అంచనా వేయబడినది. కావున తమ శక్తికొలది ఎన్ని గజములకైన ఇవ్వవచ్చును. వారి నామధేయములు శిలాఫలకము పై వ్రాయబడును.

ఇండియన్ స్టేట్ బ్యాంక్ నందు విరాళములు పంపువారు ఈ ఏకౌంటుకు పంపవచ్చును.

State Bank of India Sri Satyanandasramamu

A/c No. 62234059399

Ifsc : SBIN0021555

భగవాన్ శ్రీసత్యానందమహర్షి సంచార సత్సంగ సమావేశము

2019 సెప్టెంబరు 1వ తేదీ మొదటి ఆదివారము భగవాన్ శ్రీసత్యానంద మహర్షి సంచార సత్సంగ 419వ సమావేశము తెలంగాణా జగిత్యాల వాణి కాలేజి దగ్గర వేముల శివరాములు గారి గృహములో జరుగును. శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

సద్గురు భగవాన్ శ్రీసత్యానందమహర్షులవారి అధిష్ఠాన మందిర పునర్నిర్మాణము

సద్గురుదేవులు ఒకహాలుసు 1970లో నిర్మాణము గావింప జేసి యుండిరి. 1996 అక్టోబరు 16వ తేదీన సద్గురుదేవులు తమ భౌతిక కాయమును త్యజించినపిమ్మట ఆశ్రమ కమిటీ మరియు శ్రీ బ్రహ్మానందతీర్థస్వాములవారు ఒక నిర్ణయమునకు వచ్చి ఆ హాలులోనే శ్రీవారి భౌతికకాయము ను సమాధిగావించి అచట ఒక చిన్న మంటపమును తయారు చేయించిరి. అయితే ఆ హాలు ఇప్పటికి నిర్మించి దాదాపు 50 సంవత్సరములు అయినందున అది శిథిలమై వర్షము పడినప్పుడు ఉరుస్తున్నది. అచట ఏ కార్యక్రమములు జరుపుటకు వీలు కలుగుట లేదు. వర్షాకాలములో ప్రతినిత్యము జరుగు గీతాపారాయణము కూడ అచట జరుపుటకు అవకాశము లేకుండ యున్నది. అందువలన నూతనముగా శ్రీవారి అధిష్ఠాన మందిరమును నిర్మాణము చేయవలయునని ఆశ్రమ కమిటీ మరియు శ్రీసత్యానందాశ్రమ పీఠాధిపతులు శ్రీహరితీర్థస్వాములవారు సంకల్పించినారు.

2019 అక్టోబరు 8వ తేదీ అనగ స్వస్తి శ్రీ వికారినామసంవత్సర ఆశ్వయుజ శుద్ధ దశమి విజయ దశమి పర్వదినమున శంకుస్థాపన చేయవలయునని నిర్ణయించడమైనది.

2020 నవరాత్రులలో వచ్చు చవితి నాటికి పూర్తి గావించి శ్రీమహర్షులవారి అర్చామూర్తిని ప్రతిష్ఠింపవలయునని సంకల్పము. అనగ ఒక సంవత్సర కాలములో పూర్తి చేయవలసియున్నది.

ఈ బృహత్తర సద్గురు సేవ విజయవంతము కావలయు నని 2019 సెప్టెంబరు 29 నుండి అక్టోబరు 8వ తేదీ వరకు దేవీ నవరాత్రులలో ప్రతినిత్యము శ్రీతారకేశ్వరమహాదేవునికి మహాన్యాస పూర్వక రుద్రాభిషేకము, శతచండి హోమము, శ్రీ లలితాసహస్రనామ కుంకుమపూజ పది దినములు అన్నదాన కార్యక్రమము ఏర్పాటుగావింపబడినది.

10 వేలు ఆ పైన విరాళములు ఇచ్చువారి పవిత్ర నామధేయములు శిలాఫలకముపై వ్రాయబడును. కావున భక్తులందరు పాల్గొని సద్గురుదేవుల అనుగ్రహమునకు పాత్రులు కావలయు నని మా ఆకాంక్ష.

-కార్యదర్శి, శ్రీసత్యానందాశ్రమము

విరాళములు పంపవలసిన చిరునామా

State Bank of India ఈ క్రింది ఎకౌంట్లో జమచేయవచ్చును.

పేరు "B.S.S.M.S. SAMITHI" A/c. No.. 10604189509.

IFS code No. SBIN0000887

మాకు ఫోను ద్వారా తెలియజేయవలయును. సెల్ : 9440279712, 9866905041

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెట్ విజయవాడలో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137

